

## سیدنا آدم علیہ السلام کا وسیلہ

غلام مصطفیٰ ظہیر امن پوری

سیدنا آدم وحواء علیہما السلام کو اللہ تعالیٰ کی طرف سے جنت کے ایک درخت کا پھل کھانے سے منع کیا گیا تھا۔ شیطان کے بہکاوے میں آ کر دونوں نے وہ پھل کھا لیا۔ اس پر اللہ تعالیٰ ان سے ناراض ہوا اور انہیں جنت سے نکال دیا۔ دونوں اپنے اس کیے پر بہت نادم ہوئے۔ اللہ تعالیٰ کو ان پر رحم آیا اور انہیں وہ کلمات سکھا دیے جنہیں پڑھنے پر ان کی توبہ قبول ہوئی۔

فرمان الہی ہے:

(فَتَلَقَّى آدَمُ مِنْ رَبِّهِ كَلِمَاتٍ فَتَابَ عَلَيْهِ) (البقرة: 37)

”آدم علیہ السلام نے اپنے رب سے کچھ کلمات سیکھے۔ پھر اللہ تعالیٰ نے ان کی توبہ قبول فرمائی۔“

یہ کلمات کیا تھے؟ خود اللہ تعالیٰ نے قرآن کریم میں ان کو بیان فرما دیا ہے:

(قَالَا رَبَّنَا ظَلَمْنَا أَنْفُسَنَا وَإِنْ لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ) (الاعراف: 23)

”ان دونوں نے کہا: اے ہمارے رب! ہم اپنی جانوں پر ظلم کر بیٹھے ہیں۔ اگر تو نے ہمیں معاف نہ کیا اور ہم پر رحم نہ فرمایا تو ہم ضرور خسارہ

پانے والوں میں شامل ہو جائیں گے۔“

یعنی آدم و حواء علیہما السلام نے اللہ تعالیٰ کو اس کی صفتِ مغفرت و رحمت کا واسطہ دیا۔

یہ تو تھا قرآن کریم کا بیان۔ لیکن بعض لوگ اس قرآنی بیان کے خلاف جھوٹے، بدکردار، بدعقیدہ، بددین اور نامعلوم و مجہول لوگوں کی بیان کردہ نامعقول اور باہم متصادم داستانیں بیان کرتے اور ان پر اپنے عقیدے کی بنیاد رکھتے نظر آتے ہیں۔ کسی داستان میں بتایا گیا ہے کہ آدم علیہ السلام نے اللہ تعالیٰ کو محمد ﷺ کا وسیلہ دیا، کسی میں ہے کہ انہوں نے محمد ﷺ اور آل محمد کا واسطہ دیا اور کسی میں مذکور ہے کہ ان کو سیدنا علی و سیدہ فاطمہ، سیدنا حسن اور سیدنا حسین رضی اللہ عنہم کے طفیل معافی ملی۔

یہ نبی اکرم ﷺ اور ان کے اہل بیت کی شان میں غلو ہے، جو کہ سخت منع ہے۔ یہی بات نصاریٰ، سیدنا عیسیٰ علیہ السلام کے بارے میں کہتے ہیں۔ ان کا نظریہ ہے کہ آدم علیہ السلام کی غلطی عیسیٰ علیہ السلام کے طفیل معاف ہوئی۔ علامہ ابوالفتح محمد بن عبد الکریم شہرستانی (م: 548ھ) نصاریٰ سے نقل کرتے ہوئے لکھتے ہیں:

الْمَسِيحُ عَلَيْهِ السَّلَامُ دَرَجَتُهُ فَوْقَ ذَلِكَ، لِأَنَّهُ الْإِبْنُ الْوَحِيدُ، فَلَا نَظِيرَ لَهُ، وَلَا قِيَاسَ لَهُ إِلَّا إِلَى غَيْرِهِ مِنَ الْأَنْبِيَاءِ، وَهُوَ الَّذِي بِهِ غُفِرَتْ زَلَّةُ آدَمَ عَلَيْهِ السَّلَامُ.

”مسیح علیہ السلام کا مقام و مرتبہ اس سے بہت بلند ہے، کیونکہ وہ اکلوتے بیٹے ہیں۔ ان کی کوئی مثال نہیں، نہ انہیں دیگر انبیائے کرام پر قیاس کیا جاسکتا ہے۔ انہی کی بدولت آدم علیہ السلام کی خطا معاف ہوئی تھی۔“

(الملل والنحل: 62/2، وفی نسخة: 524/1)

ہماری سب لوگوں سے ناصحانہ اپیل ہے کہ وہ ان روایات کی حقیقت ملاحظہ فرمائیں اور پھر فیصلہ کریں کہ کیا قرآن کریم کے خلاف ان پر اعتماد کرنا کسی مسلمان کو زیب دیتا ہے؟

### دلیل نمبر ①:

سیدنا عمر بن خطاب رضی اللہ عنہ سے روایت ہے کہ رسول اللہ ﷺ نے فرمایا:

«لَمَّا أَذْنَبَ آدَمُ صَلَّى اللَّهُ عَلَيْهِ وَسَلَّمَ الذَّنْبَ الَّذِي أَذْنَبَهُ، رَفَعَ رَأْسَهُ إِلَى الْعَرْشِ، فَقَالَ: أَسْأَلُكَ بِحَقِّ مُحَمَّدٍ، إِلَّا غَفَرْتَ لِي، فَأَوْحَى اللَّهُ إِلَيْهِ، وَمَا مُحَمَّدٌ، وَمَنْ مُحَمَّدٌ؟ فَقَالَ: تَبَارَكَ اسْمُكَ، لَمَّا خَلَقْتَنِي رَفَعْتُ رَأْسِي إِلَى عَرْشِكَ، فَإِذَا فِيهِ مَكْتُوبٌ: لَا إِلَهَ إِلَّا اللَّهُ، مُحَمَّدٌ رَسُولُ اللَّهِ، لَا إِلَهَ إِلَّا اللَّهُ، مُحَمَّدٌ رَسُولُ اللَّهِ، فَعَلِمْتُ أَنَّهُ لَيْسَ أَحَدٌ أَعْظَمَ عِنْدَكَ قَدْرًا مِمَّنْ جَعَلْتَ اسْمَهُ مَعَ اسْمِكَ، فَأَوْحَى اللَّهُ عَزَّ وَجَلَّ إِلَيْهِ: يَا آدَمُ! إِنَّهُ آخِرُ النَّبِيِّينَ مِنْ ذُرِّيَّتِكَ، وَإِنَّ أُمَّتَهُ آخِرُ الْأُمَمِ مِنْ ذُرِّيَّتِكَ، وَلَوْلَا هِيَ يَا آدَمُ مَا خَلَقْتُكَ»

”جب آدم علیہ السلام سے خطا سرزد ہوئی تو انہوں نے اپنا سر آسمان کی طرف اٹھایا اور عرض گزار ہوئے: (اے اللہ!) میں بحق محمد تجھ سے سوال کرتا ہوں کہ تو مجھے معاف کر دے۔ اللہ تعالیٰ نے وحی نازل فرمائی: محمد کون ہیں؟ سیدنا آدم نے عرض کی: (اے اللہ!) تیرا نام پاک ہے۔ جب تو

نے مجھے پیدا کیا تھا تو میں نے اپنا سر تیرے عرش کی طرف اٹھایا تھا۔  
 وہاں میں نے «لَا إِلَهَ إِلَّا اللَّهُ، مُحَمَّدٌ رَّسُولُ اللَّهِ» لکھا ہوا دیکھا،  
 لہذا میں جان گیا کہ یہ ضرور کوئی بڑی ہستی ہے، جس کا نام تو نے اپنے نام  
 کے ساتھ ملایا ہے۔ پھر اللہ تعالیٰ نے وحی کی کہ اے آدم! وہ  
 (محمد ﷺ) تیری نسل میں سے آخری نبی ہیں اور ان کی امت بھی تیری  
 نسل میں سے آخری امت ہوگی اور اگر وہ (محمد ﷺ) نہ ہوتے تو میں  
 تجھے پیدا ہی نہ کرتا۔“

(المعجم الصغير للطبرانی: 2/182، ح: 992، المعجم الاوسط للطبرانی: 6502)

### تبصرہ:

اگر یہ روایت ثابت ہوتی تو واقعی نیک لوگوں کی ذات اور شخصیت کے وسیلے پر  
 دلیل بنتی اور فوت شدگان اولیا و صالحین کا وسیلہ بالکل مشروع ہو جاتا لیکن کیا کریں کہ  
 یہ موضوع (من گھڑت) روایت ہے، اسی لیے بعض لوگوں کے حصے میں آگئی ہے۔  
 ① عبد الرحمن بن زید بن اسلم راوی جمہور کے نزدیک ”ضعیف و متروک“ ہے۔

حافظ ابن ملقن رحمہ اللہ کہتے ہیں:

قَالَ الذَّهَبِيُّ: ضَعْفُهُ الْجُمْهُورُ.

”علامہ ذہبی رحمہ اللہ کا کہنا ہے کہ اسے جمہور نے ضعیف قرار دیا ہے۔“

(البدر المنير 1/449)

حافظ بیہقی رحمہ اللہ لکھتے ہیں:

وَالْأَكْثَرُ عَلَى تَضْعِيفِهِ. ”جمہور اس کو ضعیف کہتے ہیں۔“

(مجمع الزوائد: 21/2)

حافظ ابن ملقن رحمہ اللہ فرماتے ہیں:

ضَعَّفَهُ الْجُمْهُورُ. ”اسے جمہور نے ضعیف قرار دیا ہے۔“

(خلاصة البدر المنير 1/11)

اسے امام احمد بن حنبل، امام علی بن المدینی، امام بخاری، امام یحییٰ بن معین، امام نسائی، امام دارقطنی، امام ابو حاتم الرازی، امام ابو زرعة الرازی، امام ابن سعد، امام ابن خزیمہ، امام ترمذی، امام ابن حبان، امام ساجی، امام طحاوی حنفی، امام جوزجانی رحمہم اللہ وغیرہم نے ”ضعیف“ قرار دیا ہے۔

امام بزار رحمہ اللہ (م: 292ھ) فرماتے ہیں:

وَعَبْدُ الرَّحْمَنِ بْنُ زَيْدٍ، قَدْ أَجْمَعَ أَهْلُ الْعِلْمِ بِالنَّقْلِ عَلَى تَضْعِيفِ أَخْبَارِهِ الَّتِي رَوَاهَا.....

”فن حدیث کے ماہر ائمہ کا عبد الرحمن بن زید کی بیان کردہ روایات کو

ضعیف قرار دینے پر اتفاق ہے۔“ (مسند البزار: 8763)

حافظ ابن الجوزی رحمہ اللہ کہتے ہیں:

أَجْمَعُوا عَلَى ضَعْفِهِ. ”اس کے ضعیف ہونے پر محدثین کا اتفاق ہے۔“

(تہذیب التہذیب لابن حجر: 6/178، 179)

شیخ الاسلام ابن تیمیہ رحمہ اللہ (م: 728ھ) فرماتے ہیں:

ضَعِيفٌ بِاتِّفَاقِهِمْ، يَغْلِطُ كَثِيرًا.

”باتفاقِ محدثین ضعیف ہے، بہت زیادہ غلطیاں کرتا ہے۔“

(التوسّل والوسيلة: 167)

حافظ ابن حجر رحمہ اللہ فرماتے ہیں:

عَبْدُ الرَّحْمَنِ، مُتَّفَقٌ عَلَى تَضْعِيفِهِ.

”عبدالرحمن بن زید کو ضعیف قرار دینے پر اہل علم کا اجماع ہے۔“

(اتّحاف المہرۃ: 97/12، ح: 15163)

امام حاکم رحمہ اللہ فرماتے ہیں:

رَوَى عَنْ أَبِيهِ أَحَادِيثَ مَوْضُوعَةً.

”اس نے اپنے باپ سے منسوب کر کے موضوع (من گھڑت)

احادیث روایت کی ہیں۔“ (المدخل الی کتاب الاکلیل: 154)

امام ابو نعیم الاصبہانی رحمہ اللہ فرماتے ہیں:

حَدَّثَ عَنْ أَبِيهِ، لَا شَيْءَ.

”اس نے اپنے والد سے روایات بیان کی ہیں۔ یہ چنداں قابل اعتبار

نہیں۔“ (الضعفاء: 122)

عبدالرحمن بن زید بن اسلم نے یہ حدیث بھی چونکہ اپنے باپ ہی سے روایت کی

ہے، لہذا یہ بھی موضوع (من گھڑت) ہے۔

② امام طبرانی رحمہ اللہ کے استاذ محمد بن داود بن عثمان صدفی مصری کی توثیق مطلوب ہے۔

③ احمد بن سعید مدنی فہری کی بھی توثیق چاہیے۔

## دلیل نمبر ۲

سیدنا عبداللہ بن عباس رضی اللہ عنہما سے روایت ہے کہ انہوں نے رسول اکرم ﷺ سے ان دعائیہ کلمات کے بارے میں پوچھا، جو سیدنا آدم علیہ السلام کو رب تعالیٰ نے عطا فرمائے تھے۔ آپ ﷺ نے فرمایا:

سَالَ بِحَقِّ مُحَمَّدٍ وَعَلِيٍّ وَفَاطِمَةَ وَالْحَسَنِ وَالْحُسَيْنِ، إِلَّا تُبْتَ  
عَلَى، فَتَابَ عَلَيْهِ.

”آدم علیہ السلام نے محمد (ﷺ) اور علی، فاطمہ، حسن و حسین رضی اللہ عنہم کے وسیلے سے دُعا کر کے اللہ سے عرض کی کہ میری توبہ قبول کر لے۔ اللہ تعالیٰ نے توبہ قبول کر لی۔“

(الموضوعات لابن الجوزی 1/398، الفوائد المجموعة فی الاحادیث الموضوعه للشوکانی، ص: 394، 395)

## تبصرہ :

یہ موضوع (من گھڑت) روایت ہے جو کہ عمرو بن ثابت بن ہرمل بن ابی ثابت کو فی راوی کی گھڑنت ہے۔ یہ راوی کسی صورت میں قابل اعتبار نہیں ہو سکتا، جیسا کہ:

① علی بن شقیق کہتے ہیں:

سَمِعْتُ عَبْدَ اللَّهِ بْنَ الْمُبَارَكِ، يَقُولُ عَلَى رُؤُوسِ النَّاسِ :  
دَعُوا حَدِيثَ عَمْرِو بْنِ ثَابِتٍ، فَإِنَّهُ كَانَ يَسُبُّ السَّلَفَ.

”میں نے امام عبداللہ بن مبارک رضی اللہ عنہ کو سرعام یہ فرماتے ہوئے سنا کہ

عمرو بن ثابت کی بیان کردہ روایات کو چھوڑ دو، کیونکہ وہ اسلاف امت کو  
گالیاں بکتا تھا۔“ (مقدمة صحيح مسلم، ص: 11، طبع دار السلام)

② امام یحییٰ بن معین رحمہ اللہ فرماتے ہیں:

لَيْسَ بِثِقَةٍ وَلَا مَأْمُونٍ. ”یہ قابل اعتبار راوی نہیں۔“

(الجرح والتعديل لابن أبي حاتم: 223/6، وسنده حسن)

نیز انہوں نے اسے ”ضعیف“ بھی کہا ہے۔ (تاریخ یحییٰ بن معین: 1624)

③ امام بخاری رحمہ اللہ فرماتے ہیں:

لَيْسَ بِالْقَوِيِّ عِنْدَهُمْ.

”یہ راوی محدثین کرام کے نزدیک قابل اعتبار نہیں۔“ (كتاب الضعفاء، ص: 87)

④ امام دارقطنی رحمہ اللہ نے بھی اسے ”ضعیف و متروک“ راویوں میں شمار کیا ہے۔

(كتاب الضعفاء والمتروكين: 401)

⑤ امام ابو حاتم رازی رحمہ اللہ فرماتے ہیں:

ضَعِيفُ الْحَدِيثِ، يُكْتَبُ حَدِيثُهُ، كَانَ رَدَى الرَّأْيِ، شَدِيدَ التَّشْيِيعِ.

”اس کی حدیث ضعیف ہے، اسے (متابعات و شواہد میں) لکھا جاسکتا

ہے۔ یہ بڑے عقائد کا حامل کٹر شیعہ تھا۔“

(الجرح والتعديل لابن أبي حاتم: 233/6)

⑥ امام ابو زرہ رازی رحمہ اللہ فرماتے ہیں:

ضَعِيفُ الْحَدِيثِ. ”اس کی حدیث ضعیف ہے۔“

(الجرح والتعديل: 6/323)



⑦ امام نسائی رحمہ اللہ نے اسے ”متروک الحدیث“ قرار دیا ہے۔

(کتاب الضعفاء والمترو کین: 45)

⑧ امام ابن حبان رحمہ اللہ فرماتے ہیں:

كَانَ مِمَّنْ يَرَوِي الْمَوْضُوعَاتِ، لَا يَحِلُّ ذِكْرُهُ إِلَّا عَلَى سَبِيلِ الْإِعْتِبَارِ .

”یہ من گھڑت روایات بیان کرتا تھا۔ اس کی حدیث کو صرف (متابعات

وشواہد) میں ذکر کرنا جائز ہے۔“ (کتاب المجروحین: 76/2)

⑨ امام ابن عدی رحمہ اللہ فرماتے ہیں:

الضَّعْفُ عَلَى رَوَايَاتِهِ يَبِينُ .

”اس کی روایات میں کمزوری واضح ہے۔“

(الكامل في ضعفاء الرجال: 132/5)

یہ جھوٹی روایت قرآن کریم کے بھی خلاف ہے۔

(دیکھیں: سورة الاعراف 23:7)

### دلیل نمبر ③

ایک اور جھوٹی روایت ملاحظہ فرمائیں:

قَدْ رَوَاهُ أَبُو الْحُسَيْنِ بْنُ بِشْرَانَ، وَ مِنْ طَرِيقِهِ الشَّيْخُ أَبُو الْفَرَجِ

ابْنُ الْجَوَزِيِّ فِي (الْوَفَا بِفَضَائِلِ الْمُصْطَفَى صَلَّى اللَّهُ عَلَيْهِ

وَسَلَّمَ 33/1) حَدَّثَنَا أَبُو جَعْفَرٍ مُحَمَّدُ بْنُ عَمْرٍو ، حَدَّثَنَا

أَحْمَدُ بْنُ إِسْحَاقَ بْنِ صَالِحٍ، ثَنَا مُحَمَّدُ بْنُ صَالِحٍ، ثَنَا مُحَمَّدُ

بْنُ سِنَانٍ الْعَوْفِيُّ، ثَنَا إِبْرَاهِيمُ بْنُ طَهْمَانَ عَنْ يَزِيدَ بْنِ مَيْسَرَةَ، عَنْ عَبْدِ اللَّهِ بْنِ سُفْيَانَ، عَنْ مَيْسَرَةَ، قَالَ: قُلْتُ: يَا رَسُولَ اللَّهِ! مَتَى كُنْتُ نَبِيًّا؟ قَالَ: لَمَّا خَلَقَ اللَّهُ الْأَرْضَ وَاسْتَوَى إِلَى السَّمَاءِ فَسَوَّاهُنَّ سَبْعَ سَمَوَاتٍ، وَخَلَقَ الْعَرْشَ، كَتَبَ عَلَى سَاقِ الْعَرْشِ: مُحَمَّدٌ رَسُولُ اللَّهِ خَاتَمُ الْأَنْبِيَاءِ، وَخَلَقَ اللَّهُ الْجَنَّةَ الَّتِي أَسْكَنَهَا آدَمَ وَحَوَّاءَ، فَكَتَبَ اسْمِي عَلَى الْأَبْوَابِ وَالْأَوْرَاقِ وَالْقَبَابِ وَالْخِيَامِ، وَآدَمُ بَيْنَ الرُّوحِ وَالْجَسَدِ، فَلَمَّا أَحْيَاهُ اللَّهُ تَعَالَى، نَظَرَ إِلَى الْعَرْشِ، فَرَأَى اسْمِي، فَأَخْبَرَهُ اللَّهُ أَنَّهُ سَيِّدُ وَلَدِكَ، فَلَمَّا غَرَّهُمَا الشَّيْطَانُ تَابَا وَاسْتَشْفَعَا بِاسْمِي إِلَيْهِ.

”میسرہ بیان کرتے ہیں کہ میں نے عرض کی: اللہ کے رسول! آپ کب رسول بنے؟ آپ ﷺ نے فرمایا: جب اللہ تعالیٰ نے زمین کو پیدا کیا، آسمانوں کا قصد کیا اور ان کو سات آسمان بنایا اور عرش کو پیدا کیا تو عرش کے ایک پائے پر یہ لکھ دیا: «مُحَمَّدٌ رَسُولُ اللَّهِ، خَاتَمُ الْأَنْبِيَاءِ» پھر جنت کو پیدا کیا جس میں آدم و حوا علیہما السلام کو ٹھہرایا جانا تھا۔ اللہ تعالیٰ نے جنت کے دروازوں، پتوں، قبوں اور خیموں پر میرا نام لکھ دیا۔ اس وقت آدم علیہ السلام کی روح اور جسم کا ملاپ نہیں ہوا تھا۔ جب اللہ تعالیٰ نے ان کو زندگی بخشی تو انہوں نے عرش پر میرا نام دیکھا۔ اللہ تعالیٰ نے انہیں بتایا کہ میں ان کی اولاد کا سردار ہوں۔ جب شیطان نے آدم و حوا علیہما السلام کو ورغلا یا تو انہوں نے توبہ کی اور اللہ تعالیٰ کو میرے نام کا واسطہ دیا۔۔۔“

### تبصرہ:

یہ جھوٹی اور منکر روایت ہے۔ اس کے راوی محمد بن صالح کا کوئی اتہ پتہ نہیں۔ یہ  
اسی کی کارروائی ہے کیونکہ باقی سارے راوی ”ثقة“ ہیں۔ جو شخص اس روایت کے صحیح  
ہونے کا دعویٰ کرے، اس پر ضروری ہے کہ محمد بن صالح کی توثیق ثابت کرے۔ لہذا  
محمد بن یوسف صالحی شامی (م: 942ھ) کا اس روایت کی سند کو ”جید“ کہنا (سبل  
المہدی والرشاد فی سیرۃ خیر العباد: 1/86) صحیح نہیں۔

### دلیل نمبر ۴

اسی معنی و مفہوم کی ایک روایت درج ذیل ہے:

أَبْنَانَا أَبُو أَحْمَدَ هَارُونُ بْنُ يُوسُفَ (بْنِ هَارُونَ) بْنِ زِيَادِ التَّاجِرِ  
قَالَ: حَدَّثَنَا أَبُو مَرْوَانَ الْعُثْمَانِيُّ، قَالَ: حَدَّثَنِي أَبِي عُثْمَانُ بْنُ  
خَالِدٍ عَنْ عَبْدِ الرَّحْمَنِ بْنِ أَبِي الزِّنَادِ، عَنْ أَبِيهِ، قَالَ: مِنْ  
الْكَلِمَاتِ الَّتِي تَابَ اللَّهُ بِهَا عَلَى آدَمَ عَلَيْهِ السَّلَامُ، قَالَ:  
اللَّهُمَّ! إِنِّي أَسْأَلُكَ بِحَقِّ مُحَمَّدٍ صَلَّى اللَّهُ عَلَيْهِ وَسَلَّمَ عَلَيْكَ،  
قَالَ اللَّهُ عَزَّ وَجَلَّ: يَا آدَمُ! وَمَا يُدْرِيكَ بِمُحَمَّدٍ؟ قَالَ: يَا رَبِّ،  
رَفَعْتُ رَأْسِي، فَرَأَيْتُ مَكْتُوبًا عَلَى عَرْشِكَ: لَا إِلَهَ إِلَّا اللَّهُ،  
مُحَمَّدٌ رَسُولُ اللَّهِ، فَعَلِمْتُ أَنَّهُ أَكْرَمُ خَلْقِكَ عَلَيْكَ.

”عبدالرحمن بن ابی الزناد اپنے والد سے بیان کرتے ہیں کہ جن کلمات کی وجہ سے اللہ تعالیٰ نے آدم علیہ السلام کی توبہ قبول فرمائی، ان میں سے یہ بھی ہیں: اے اللہ! محمد (ﷺ) کا جو حق تجھ پر ہے، میں اس کے واسطے سے سوال کرتا ہوں۔ اللہ تعالیٰ نے فرمایا: اے آدم! تجھے محمد (ﷺ) کا کیا علم؟ آدم علیہ السلام نے عرض کی: میرے رب! میں نے اپنا سراٹھایا تو تیرے عرش پر ﴿لَا إِلَهَ إِلَّا اللَّهُ، مُحَمَّدٌ رَسُولُ اللَّهِ﴾ لکھا تھا۔ یوں میں جان گیا کہ آپ تیرے نزدیک سب سے معزز مخلوق ہیں۔“

(الشريعة لا جری: 2/246، ح: 1006)

### تبصرہ :

یہ ابوالزناد عبداللہ بن ذکوان تابعی کی طرف جھوٹا منسوب کیا گیا قول ہے، کیونکہ:

① اس کے راوی ابو مروان محمد بن عثمان عثمانی کے متعلق حافظ ذہبی رحمہ اللہ لکھتے ہیں:

وَتَقَهُ أَبُو حَاتِمٍ، وَلَهُ عَنْ أَبِيهِ مَنَاقِبٌ.

”اسے امام ابو حاتم رحمہ اللہ نے اگرچہ ثقہ قرار دیا ہے، لیکن اس کی اپنے والد سے روایات منکر ہیں۔“ (المغنی فی الضعفاء: 5808)

یہ قول بھی اس نے اپنے والد ہی سے بیان کیا ہے۔

② اس کا والد عثمان بن خالد ”متروک الحدیث“ راوی ہے۔

(تقریب التہذیب لابن حجر: 4464)

اس کے بارے میں امام بخاری رحمہ اللہ فرماتے ہیں کہ یہ ”منکر الحدیث“ ہے۔

(التاریخ الكبير 220/6)

نیز امام صاحب نے اسے ”ضعیف“ بھی کہا ہے۔

(الکامل فی ضعف الرجال لابن عدی: 175/5، وسندہ صحیح)

امام ابو حاتم رازی رحمہ اللہ بھی اسے ”منکر الحدیث“ کہتے ہیں۔

(الجرح والتعديل لابن أبي حاتم: 149/6)

امام ابن عدی رحمہ اللہ فرماتے ہیں:

لِعُثْمَانَ غَيْرُ مَا ذَكَرْتُ، كُلُّهَا غَيْرُ مَحْفُوظَةٍ.

”میں نے جو روایات بیان کی ہیں، ان کے علاوہ بھی کچھ روایات عثمان

نے بیان کی ہیں، لیکن یہ ساری کی ساری شاذ ہیں۔“

(الکامل فی ضعف الرجال: 176/5)

امام عقیلی رحمہ اللہ فرماتے ہیں:

الْغَالِبُ عَلَى حَدِيثِهِ الْوَهْمُ.

”اس کی بیان کردہ حدیثوں میں وہم بہت زیادہ ہوتا ہے۔“

(الضعفاء الكبير: 198/3)

امام ابن حبان رحمہ اللہ فرماتے ہیں:

كَانَ مِمَّنْ يَرَوِي الْمَقْلُوبَاتِ عَنِ الثَّقَاتِ، وَيَرَوِي عَنِ الْأَثْبَاتِ

أَسَانِيدَ لَيْسَ مِنْ مَّرْوِيَّاتِهِمْ، لَأَنَّهُ يَقْلِبُ الْأَسَانِيدَ، لَا يَحِلُّ

الِاخْتِجَاجُ بِخَبَرِهِ.

”یہ ان لوگوں میں سے ہے جو ثقہ راویوں سے نقل کرتے وقت روایات کو

الٹ پلٹ کر دیتے ہیں اور معتبر ترین راویوں سے ایسی سندیں بیان کرتے ہیں جو انہوں نے کبھی ذکر ہی نہیں کی ہوتیں۔ یہ سندوں کو خلط ملط کر دیتا ہے۔ اس کی بیان کردہ روایت سے دلیل لینا حرام ہے۔“

(کتاب المجروحین: 102/2)

امام حاکم رحمہ اللہ فرماتے ہیں:

رَوَى عَنْ مَالِكٍ وَعِيسَى بْنِ يُونُسَ وَغَيْرِهِمَا أَحَادِيثَ مَوْضُوعَةً .

”اس نے امام مالک، عیسیٰ بن یونس اور دیگر راویوں سے منسوب کر کے

من گھڑت روایات بیان کی ہیں۔“ (المدخل إلى الصحيح، ص: 166)

امام ابو نعیم اصبہانی رحمہ اللہ فرماتے ہیں:

عَنْ مَالِكٍ وَعِيسَى وَغَيْرِهِمَا أَحَادِيثَ مَوْضُوعَةً، لَا شَيْءَ .

”یہ امام مالک اور عیسیٰ وغیرہما کی طرف خود ساختہ روایات منسوب کرتا

ہے۔ اس کا کوئی اعتبار نہیں۔“ (کتاب الضعفاء: 157)

## دلیل نمبر ⑤

امام محمد باقر بن علی بن حسین رحمہ اللہ فرماتے ہیں:

لَمَّا أَصَابَ آدَمُ الْخَطِيئَةَ عَظُمَ كَرْبُهُ وَاشْتَدَّ نَدْمُهُ، فَجَاءَهُ

جِبْرِيلُ، فَقَالَ: يَا آدَمُ! هَلْ أَدُلُّكَ عَلَى بَابِ تَوْبَتِكَ الَّذِي يُتُوبُ

اللَّهُ عَلَيْكَ مِنْهُ، قَالَ: بَلَى يَا جِبْرِيلُ! قَالَ: قُمْ فِي مَقَامِكَ

الَّذِي تَنَاجَى فِيهِ رَبَّكَ، فَمَجَّذُهُ وَأَمْدَحَ، فَلَيْسَ شَيْءٌ أَحَبَّ إِلَيَّ

اللَّهُ مِنَ الْمَدْحِ، قَالَ: فَأَقُولُ مَاذَا يَا جِبْرِيلُ؟ قَالَ: فَقُلْ: لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، يُحْيِي وَيُمِيتُ وَهُوَ حَيٌّ لَا يَمُوتُ، بِيَدِهِ الْخَيْرُ كُلُّهُ، وَهُوَ عَلَى كُلِّ شَيْءٍ قَدِيرٌ، ثُمَّ تَبَوَّءَ بِخَطِيئَتِكَ، فَتَقُولُ: سُبْحَانَكَ اللَّهُمَّ وَبِحَمْدِكَ، لَا إِلَهَ إِلَّا أَنْتَ، رَبِّ إِنِّي ظَلَمْتُ نَفْسِي وَعَمِلْتُ السُّوءَ، فَاعْفُ لِي، إِنَّهُ لَا يَغْفِرُ الذُّنُوبَ إِلَّا أَنْتَ اللَّهُ، إِنِّي أَسْأَلُكَ بِجَاهِ مُحَمَّدٍ عَبْدِكَ، وَكَرَامَتِهِ عَلَيْكَ أَنْ تَغْفِرَ لِي خَطِيئَتِي، قَالَ: فَفَعَلَ آدَمُ، فَقَالَ اللَّهُ: يَا آدَمُ! مَنْ عَلَّمَكَ هَذَا، فَقَالَ: يَا رَبِّ! إِنَّكَ لَمَّا نَفَخْتَ فِيَّ الرُّوحَ، فَقُمْتُ بَشَرًا سَوِيًّا، أَسْمَعُ وَأُبْصِرُ وَأَعْقِلُ وَأَنْظُرُ، رَأَيْتُ عَلَى سَاقِ عَرْشِكَ مَكْتُوبًا: بِسْمِ اللَّهِ الرَّحْمَنِ الرَّحِيمِ، لَا إِلَهَ إِلَّا اللَّهُ وَحْدَهُ لَا شَرِيكَ لَهُ، مُحَمَّدٌ رَسُولُ اللَّهِ، فَلَمَّا لَمْ أَرَ أَثَرَ اسْمِكَ اسْمَ مَلِكٍ مُقَرَّبٍ، وَلَا نَبِيٍّ مُرْسَلٍ غَيْرَ اسْمِهِ، عَلِمْتُ أَنَّهُ أَكْرَمُ خَلْقِكَ عَلَيَّكَ، قَالَ: صَدَقْتَ، وَقَدْ تُبْتُ عَلَيْكَ وَغَفَرْتُ لَكَ خَطِيئَتَكَ، قَالَ: فَحَمِدَ آدَمُ رَبَّهُ وَشَكَرَهُ، وَأَنْصَرَفَ بِأَعْظَمِ سُرُورٍ، وَلَمْ يَنْصَرَفْ بِهِ عَبْدٌ مِّنْ عِنْدِ رَبِّهِ، وَكَانَ لِبَاسُ آدَمَ النُّورِ، قَالَ اللَّهُ: (يَنْزِعُ عَنْهُمَا لِبَاسَهُمَا لِيُرِيَهُمَا سَوْآتِهِمَا) ثِيَابَ النُّورِ، قَالَ: فَجَاءَتْهُ الْمَلَائِكَةُ أَفْوَاجًا تُهَنِّئُهُ، يَقُولُونَ: لِيَتَّهِنَكَ تَوْبَةُ اللَّهِ يَا أَبَا مُحَمَّدٍ.

”جب آدم علیہ السلام خطا کر بیٹھے تو انہیں سخت غم پہنچا اور بہت نادم ہوئے۔ ان کے پاس جبریل علیہ السلام آئے اور کہا: آدم! کیا میں آپ کو ایسا طریقہ بتاؤں جس سے اللہ تعالیٰ آپ کو معاف فرما دیں؟ آدم علیہ السلام نے کہا: کیوں نہیں، جبریل! ضرور بتائیے۔ جبریل علیہ السلام نے کہا: اس جگہ کھڑے ہو جائیے جہاں پر آپ اللہ تعالیٰ کی عبادت کرتے ہیں۔ اللہ کی تعریف و ثنائی کیجیے۔ تعریف سے بڑھ کر اللہ تعالیٰ کو کوئی چیز محبوب نہیں۔ آدم علیہ السلام کہنے لگے: میں کیا کہوں؟ جبریل علیہ السلام نے بتایا کہ آپ یہ کلمات پڑھیں:

«لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، يُحْيِي وَيُمِيتُ وَهُوَ حَيٌّ لَا يَمُوتُ، بِيَدِهِ الْخَيْرُ كُلُّهُ، وَهُوَ عَلَى كُلِّ شَيْءٍ قَدِيرٌ»

پھر اپنے گناہوں کا اعتراف کریں اور کہیں: اے اللہ! تو اپنی تعریف کے ساتھ پاک ہے، تیرے سوا کوئی معبود نہیں، اے اللہ! میں نے اپنی جان پر ظلم کیا ہے اور غلطی کا ارتکاب کیا ہے، مجھے معاف فرما دے، تیرے سوا کوئی معاف کرنے والا نہیں۔ میں تجھ سے تیرے بندے محمد (ﷺ) کی عزت و تکریم کے وسیلے سے سوال کرتا ہوں کہ میری غلطی معاف فرما دے، آدم علیہ السلام نے ایسا ہی کیا۔ اللہ تعالیٰ نے فرمایا: آدم! تمہیں یہ طریقہ کس نے سکھایا؟ آدم علیہ السلام نے عرض کی: میرے رب! جب تو نے مجھ میں روح پھونکی اور میں سننے، دیکھنے اور سوچنے، سمجھنے والا کامل انسان بن گیا تو میں نے تیرے عرش کے پائے پر یہ لکھا ہوا دیکھا: «بِسْمِ اللَّهِ الرَّحْمَنِ الرَّحِيمِ، لَا إِلَهَ إِلَّا اللَّهُ وَحْدَهُ لَا



شَرِيكَ لَهُ، مُحَمَّدٌ رَّسُولُ اللَّهِ « میں نے تیرے نام کے ساتھ کسی مقرب فرشتے یا کسی نبی و رسول کا نام لکھا ہوا نہیں دیکھا سوائے محمد ﷺ کے۔ اس سے مجھے معلوم ہو گیا کہ وہ تیری مخلوق میں تجھے سب سے محبوب و معزز ہیں۔ اللہ تعالیٰ نے فرمایا: تو نے سچ کہا، میں نے تیری توبہ قبول کر لی ہے اور تیری غلطی معاف کر دی ہے۔ آدم علیہ السلام نے اللہ تعالیٰ کی حمد و ثنائیاں کی اور اس کا شکریہ ادا کیا، پھر بہت خوشی خوشی واپس پلٹ آئے۔ ان کلمات کے ساتھ دُعا کر کے کوئی بندہ اپنے رب سے خالی ہاتھ نہیں لوٹا۔ آدم علیہ السلام کا لباس نور کا تھا۔ اللہ تعالیٰ نے یہ جو فرمایا ہے کہ شیطان نے ان کا لباس اتر وادیا، تو اس سے مراد نور کا لباس ہی ہے۔ پھر فرشتے گروہ در گروہ آدم علیہ السلام کو مبارک دینے آتے اور کہتے: اے محمد ﷺ کے باپ! آپ کو توبہ مبارک ہو۔“

(الدر المنثور للسيوطی: 61/1)

### تبصرہ:

یہ قول بلا سند ہونے کی بنا پر باطل اور مردود ہے۔ جو لوگ اسے پیش کرتے ہیں، انہیں چاہیے کہ اس قول کی کوئی ایسی سند ڈھونڈ کر لائیں جو امام باقر رضی اللہ عنہ تک پہنچتی ہو۔ ورنہ وہ بتائیں کہ ایسی بے سرو پا روایات پیش کر کے وہ کس دین کی خدمت کرتے ہیں؟

### دلیل نمبر ⑥:

کعب احبار تابعی رضی اللہ عنہ بیان کرتے ہیں:

إِنَّ اللَّهَ تَعَالَى أَنْزَلَ عَلَى آدَمَ عَلَيْهِ السَّلَامُ عَصِيًّا بِعَدَدِ الْأَنْبِيَاءِ  
الْمُرْسَلِينَ، ثُمَّ أَقْبَلَ عَلَى ابْنِهِ شِيثَ، فَقَالَ: أَيُّ بُنَى! أَنْتَ  
خَلِيفَتِي مِنْ بَعْدِي، فَخُذْهَا بِعِمَارَةِ التَّقْوَى وَالْعُرْوَةِ الْوُثْقَى،  
وَكُلَّمَا ذَكَرْتَ اللَّهَ تَعَالَى فَادْكُرْ إِلَى جَنْبِهِ اسْمَ مُحَمَّدٍ صَلَّى  
اللَّهُ عَلَيْهِ وَسَلَّمَ، فَإِنِّي رَأَيْتُ اسْمَهُ مَكْتُوبًا عَلَى سَاقِ الْعَرْشِ،  
وَأَنَا بَيْنَ الرُّوحِ وَالطِّينِ، ثُمَّ إِنِّي طُفْتُ السَّمَوَاتِ، فَلَمْ أَرِ فِي  
السَّمَاءِ مَوْضِعًا إِلَّا رَأَيْتُ اسْمَ مُحَمَّدٍ صَلَّى اللَّهُ عَلَيْهِ وَسَلَّمَ  
مَكْتُوبًا عَلَيْهِ، وَإِنَّ رَبِّي عَزَّ وَجَلَّ أَسْكَنَنِي الْجَنَّةَ، فَلَمْ أَرِ فِي  
الْجَنَّةِ قَصْرًا وَلَا عُرْفَةً إِلَّا رَأَيْتُ اسْمَ مُحَمَّدٍ مَكْتُوبًا عَلَيْهِ، وَلَقَدْ  
رَأَيْتُ اسْمَ مُحَمَّدٍ مَكْتُوبًا عَلَى نُحُورِ الْحُورِ الْعِينِ، وَعَلَى  
وَرَقِ قَصَبِ آجَامِ الْجَنَّةِ، وَعَلَى وَرَقِ شَجَرَةِ طُوبَى، وَعَلَى  
وَرَقِ سِدْرَةِ الْمُنْتَهَى، وَعَلَى أَطْرَافِ الْحُجُبِ، وَبَيْنَ أَعْيُنِ  
الْمَلَائِكَةِ، فَاكْثُرْ ذِكْرَهُ، فَإِنَّ الْمَلَائِكَةَ تَذْكُرُهُ فِي كُلِّ سَاعَاتِهَا،  
صَلَّى اللَّهُ عَلَيْهِ وَسَلَّمَ.

”اللہ تعالیٰ نے آدم علیہ السلام پر تمام انبیاء مرسلین کی تعداد کے برابر لاٹھیاں  
نازل فرمائیں۔ پھر وہ اپنے بیٹے شیت کی طرف متوجہ ہوئے اور فرمایا:  
میرے بیٹے! میرے بعد تو میرا خلیفہ ہے۔ ان کو تقویٰ اور عروہ وثقی کے  
ذریعے پکڑ لے۔ جب بھی تو اللہ تعالیٰ کا ذکر کرے تو ساتھ محمد ﷺ کا نام  
بھی لینا۔ میں نے اس وقت عرش کے پائے پر ان کا نام لکھا دیکھا تھا

جب میں روح اور مٹی کے درمیان تھا۔ پھر میں نے آسمانوں کا چکر لگایا تو ایسی کوئی جگہ نہ تھی جہاں محمد ﷺ کا نام نہ لکھا ہو۔ میرے رب نے مجھے جنت میں بسایا تو میں نے جنت میں کوئی محل یا کوئی کمرہ نہیں دیکھا جہاں محمد ﷺ کا نام نہ لکھا ہو۔ میں نے محمد ﷺ کا نام جنت کی حوروں کے سینوں پر لکھا دیکھا، جنت کے محلات کی اینٹوں پر، طوبیٰ کے درختوں کے پتوں پر، سدرۃ المنتہیٰ کے پتوں پر، نور کے پردوں کے اطراف پر اور فرشتوں کی آنکھوں کے درمیان اسے لکھا دیکھا۔ تُو ان کا ذکر کثرت سے کیا کر، کیونکہ فرشتے ہر وقت آپ ﷺ کا ذکر کرتے ہیں۔“

(الدیباج للختلی 112؛ تاریخ دمشق لابن عساکر 281/23)

## تبصرہ:

یہ سفید جھوٹ ہے۔

① محمد بن خالد دمشقی ہاشمی کے بارے میں امام ابو حاتم رازی رحمہ اللہ فرماتے ہیں:

كَانَ يَكْذِبُ. ”یہ جھوٹ بولتا تھا۔“ (الجرح والتعديل: 244/7)

② شریح بن عبید نے کعب احبار کا زمانہ نہیں پایا، حافظ مزی رحمہ اللہ فرماتے ہیں:

لَمْ يُدْرِكْهُ. ”شریح نے کعب کا زمانہ نہیں پایا۔“

(تهذيب الكمال 325,324/8)

③ محمد بن زفر اصہبانی کے حالات زندگی نہیں مل سکے۔

④ زکریا بن یحییٰ مدائنی کے بارے میں حافظ یحییٰ رحمہ اللہ فرماتے ہیں:

لَمْ أَعْرِفْهُ. ”میں اسے پہچان نہیں پایا۔“ (مجمع الزوائد: 10/125، 126)

⑤ صاحب کتاب اسحاق بن ابراہیم ختلی کے بارے میں امام دارقطنی رحمہ اللہ فرماتے ہیں:

لَيْسَ بِالْقَوِيِّ. ”یہ قوی نہیں۔“ (سوالات الحاکم: 58)

امام حاکم رحمہ اللہ نے بھی اسے ”ضعیف“ قرار دیا ہے۔ (سوالات الحاکم: 58)

حافظ ذہبی رحمہ اللہ لکھتے ہیں:

فِي كِتَابِهِ (الدِّيْبَا ج) أَشْيَاءٌ مُنْكَرَةٌ.

”اس کی کتاب دیباچ میں بہت سی منکر روایات موجود ہیں۔“

(سیر اعلام النبلاء: 13/343)

#### ④ دلیل نمبر

سیدنا انس بن مالک رضی اللہ عنہ سے مروی ہے کہ اللہ تعالیٰ نے موسیٰ علیہ السلام سے فرمایا:

يَا مُوسَى! إِنَّ مَنْ لَّقِيَني، وَهُوَ جَا حِدٌ بِمُحَمَّدٍ صَلَّى اللَّهُ عَلَيْهِ وَسَلَّمَ أَدْخَلْتُهُ النَّارَ، فَقَالَ: مَنْ مُحَمَّدٌ؟ قَالَ: يَا مُوسَى! وَعِزَّتِي وَجَلَالِي، مَا خَلَقْتُ خَلْقًا أَكْرَمَ عَلَيَّ مِنْهُ، كَتَبْتُ اسْمَهُ مَعَ اسْمِي فِي الْعَرْشِ قَبْلَ أَنْ أَخْلُقَ السَّمَاوَاتِ وَالْأَرْضَ، وَالشَّمْسَ وَالْقَمَرَ، بِالْفَيِّ عَامٍ.

”اے موسیٰ! جو شخص میرے دربار میں محمد صلی اللہ علیہ وسلم کا انکار کر کے آئے گا، اسے میں جہنم میں ڈالوں گا۔ موسیٰ علیہ السلام نے عرض کیا: محمد کون ہیں؟ اللہ

تعالیٰ نے فرمایا: موسیٰ! مجھے اپنی عزت اور اپنے جلال کی قسم! میں نے ان سے زیادہ معزز کوئی مخلوق پیدا نہیں کی۔ میں نے ان کا نام اپنے نام کے ساتھ اپنے عرش پر زمین و آسمان اور سورج و چاند کو پیدا کرنے سے دو ہزار سال پہلے لکھ دیا تھا۔“

(میزان الاعتدال للذہبی: 2/162، سبل الہدیٰ والرشاد للصالحی: 1/85)

## تبصرہ :

اس کی سند جھوٹی ہے۔

① سعید بن موسیٰ از دی کو امام ابن حبان رحمہ اللہ نے متہم بالوضع قرار دیا ہے۔

(کتاب المجروحین: 1/326)

اس کے بارے میں توثیق کا ادنیٰ کلمہ بھی ثابت نہیں۔

② ابویوب سلیمان بن سلمہ خباری ”متروک“ اور ”کذاب“ راوی ہے، اس کے بارے میں حافظ ذہبی رحمہ اللہ فرماتے ہیں:

«وَهُوَ سَاقِطٌ» ”یہ سخت ضعیف راوی ہے۔“ (میزان الاعتدال: 2/160)

③ امام زہری مدلس ہیں، سماع کی تصریح نہیں کی۔

حافظ ذہبی رحمہ اللہ نے اسے ”موضوع“ (من گھڑت) قرار دیا ہے۔

(میزان الاعتدال: 2/160)

## دلیل نمبر ⑧

جعفر بن محمد بن علی بن حسین بن علی بن ابوطالب بیان کرتے ہیں کہ سیدنا

آدم علیہ السلام نے یہ دعا کی تھی:

رَبِّ! ظَلَمْتُ نَفْسِي، فَاعْفِرْ لِي وَارْحَمْنِي، إِنَّهُ لَا يَغْفِرُ الذُّنُوبَ  
غَيْرُكَ، فَأَوْحَى اللَّهُ عَزَّ وَجَلَّ إِلَيْهِ: يَا آدَمُ! وَمِنْ أَيْنَ عَرَفْتَ  
ذَلِكَ النَّبِيِّ الْأُمِّيِّ، وَلَمْ أَخْلُقْهُ بَعْدُ؟ فَقَالَ آدَمُ عَلَيْهِ السَّلَامُ:  
إِنِّي رَأَيْتُ عَلَى الْعَرْشِ مَكْتُوبًا: لَا إِلَهَ إِلَّا اللَّهُ، مُحَمَّدٌ رَسُولُ  
اللَّهِ، فَعَلِمْتُ أَنَّ ذَلِكَ النَّبِيَّ مِنْ صَلْبِي، فَبِحَقِّ ذَلِكَ النَّبِيِّ، إِلَّا  
مَا أَطْعَمْتَنِي، فَأَوْحَى اللَّهُ عَزَّ وَجَلَّ إِلَى جِبْرِئِيلَ أَنْ اهْبِطْ إِلَى  
عَبْدِي، فَهَبْطَ عَلَيْهِ جِبْرِئِيلُ صَلَّى اللَّهُ عَلَى نَبِينَا وَعَلَيْهِ وَسَلَّمَ،  
وَهَبْطَ مَعَهُ بِسَبْعِ حَبَّاتٍ مِّنْ حِنْطَةٍ، فَوَضَعَهَا عَلَى يَدَيْ آدَمَ  
عَلَيْهِ السَّلَامُ.

”میرے رب! میں اپنی جان پر ظلم کر بیٹھا ہوں، تو مجھے معاف فرما دے  
اور میرے حال پر رحم کر، تیرے سوا تیرے بندے کے گناہ کوئی معاف  
نہیں کر سکتا۔ اس پر اللہ تعالیٰ نے وحی فرمائی کہ اے آدم! تو نے اس اُمّی  
نبی کو کیسے پہچانا، حالانکہ میں نے ابھی اسے پیدا ہی نہیں کیا؟ اس پر  
آدم علیہ السلام نے عرض کیا: میں نے عرش پر یہ لکھا ہوا دیکھا: «لَا إِلَهَ إِلَّا اللَّهُ،  
مُحَمَّدٌ رَسُولُ اللَّهِ»، چنانچہ مجھے معلوم ہو گیا کہ یہ نبی میری اولاد  
میں سے ہوگا، اس نبی کے طفیل مجھے کھانا دے۔ اللہ تعالیٰ نے جبرئیل علیہ السلام  
کی طرف وحی فرمائی کہ میرے بندے کی طرف اُترو۔ جبرئیل علیہ السلام اترے  
اور ان کے ساتھ گندم کے سات دانے تھے۔ انہوں نے وہ دانے

آدم ﷺ کے ہاتھوں پر رکھ دیئے۔“

(العظمة لأبي الشيخ الاصبهانی : 5/1597, 1598، ح: 1063)

## تبصرہ :

یہ جھوٹ کا پلندہ ہے۔

① ابو یعقوب یوسف بن دودان کون ہے؟ معلوم نہیں ہو سکا۔

② محمد بن یوسف تمیمی کے حالات نہیں مل سکے۔

③ محمد بن جعفر بن محمد بن علی کے بارے میں حافظ ذہبی رحمہ اللہ کہتے ہیں:

«تُكَلِّمُ فِيهِ» ”اس کے بارے میں جرح کی گئی ہے۔“ (میزان الاعتدال: 3/500)

حافظ موصوف نے اس کی ایک روایت کو باطل بھی کہا ہے۔

(تلخیص المستدرک: 2/588)

لہذا یہ روایت قطعاً قابل حجت نہیں۔

## دلیل نمبر ⑨:

سیدنا علی بن ابی طالب رضی اللہ عنہ سے مروی ہے کہ نبی اکرم ﷺ سے اس فرمانِ باری تعالیٰ: (فَتَلَقَىٰ آدَمُ مِنْ رَبِّهِ كَلِمَاتٍ) (البقرة: 37) (آدم ﷺ نے اپنے رب سے کچھ کلمات سیکھے) کی تفسیر پوچھی گئی تو آپ ﷺ نے فرمایا:

إِنَّ اللَّهَ أَهْبَطَ آدَمَ بِالْهِنْدِ، وَحَوَّاءَ بِجَدَّةَ، وَإِبْلِيسَ بِمِيسَانَ،  
وَالْحَيَّةَ بِأَصْبَهَانَ، وَكَانَ لِلْحَيَّةِ قَوَائِمُ كَقَوَائِمِ الْبَعِيرِ، وَمَكَثَ  
آدَمُ بِالْهِنْدِ مِائَةَ سَنَةٍ بَاكِيًا عَلَى خَطِيئَتِهِ، حَتَّى بَعَثَ اللَّهُ تَعَالَى

إِلَيْهِ جَبْرِيلَ، وَقَالَ: يَا آدَمُ! أَلَمْ أَخْلُقْكَ يَدِي؟ أَلَمْ أَنْفُخْ فِيكَ مِنْ رُوحِي؟ أَلَمْ أَسْجُدْ لَكَ مَلَائِكَتِي؟ أَلَمْ أَزُوجْكَ حَوَاءَ أَمْتِي؟ قَالَ بَلَى، قَالَ: فَمَا هَذَا الْبُكَاءُ؟ قَالَ: وَمَا يَمْنَعُنِي مِنَ الْبُكَاءِ وَقَدْ أُخْرِجْتُ مِنْ جِوَارِ الرَّحْمَنِ، قَالَ: فَعَلَيْكَ بِهَذِهِ الْكَلِمَاتِ، فَإِنَّ اللَّهَ قَابِلُ تَوْبَتِكَ وَغَافِرُ ذَنْبِكَ، قُلْ: اللَّهُمَّ! إِنِّي أَسْأَلُكَ بِحَقِّ مُحَمَّدٍ وَآلِ مُحَمَّدٍ، سُبْحَانَكَ، لَا إِلَهَ إِلَّا أَنْتَ، عَمِلْتُ سُوءًا وَظَلَمْتُ نَفْسِي، فَتُبْ عَلَيَّ، إِنَّكَ أَنْتَ التَّوَّابُ الرَّحِيمُ، اللَّهُمَّ! إِنِّي أَسْأَلُكَ بِحَقِّ مُحَمَّدٍ وَآلِ مُحَمَّدٍ، عَمِلْتُ سُوءًا وَظَلَمْتُ نَفْسِي، فَتُبْ عَلَيَّ، إِنَّكَ أَنْتَ التَّوَّابُ الرَّحِيمُ، فَهَؤُلَاءِ الْكَلِمَاتُ الَّتِي تَلْقَى آدَمُ.

”اللہ تعالیٰ نے آدم علیہ السلام کو ہندوستان میں، حواء (کو جدہ میں، ابلیس کو میان میں اور سانپ کو اصہبان میں اُتارا۔ سانپ کے اونٹ کی طرح پائے تھے۔ آدم علیہ السلام سو سال تک ہندوستان میں اپنی غلطی پر روتے رہے۔ حتیٰ کہ اللہ تعالیٰ نے ان کے پاس جبریل علیہ السلام کو بھیجا اور فرمایا: اے آدم! کیا میں نے تجھے اپنے ہاتھ سے پیدا نہیں کیا؟ کیا میں نے تجھ میں اپنی روح نہیں پھونکی؟ کیا میں نے فرشتوں سے تجھ کو سجدہ نہیں کرایا؟ کیا میں نے اپنی بندی حواء کے ساتھ تیری شادی نہیں کی؟ آدم علیہ السلام نے عرض کی: بالکل ایسا ہی ہوا ہے۔ اللہ تعالیٰ نے فرمایا: پھر یہ رونا دھونا کیسا ہے؟ آدم علیہ السلام نے عرض کی: میں کیوں نہ رُوؤں کہ مجھے رحمن کے پڑوس



سے نکال دیا گیا۔ جبریل علیہ السلام نے فرمایا: یہ کلمات پڑھو تو اللہ تعالیٰ تمہاری توبہ قبول کر کے تمہاری غلطی معاف فرما دے گا: «اللَّهُمَّ! إِنِّي أَسْأَلُكَ بِحَقِّ مُحَمَّدٍ وَآلِ مُحَمَّدٍ، سُبْحَانَكَ، لَا إِلَهَ إِلَّا أَنْتَ، عَمِلْتُ سُوءًا وَظَلَمْتُ نَفْسِي، فَتُبَّ عَلَيَّ، إِنَّكَ أَنْتَ التَّوَّابُ الرَّحِيمُ، اللَّهُمَّ! إِنِّي أَسْأَلُكَ بِحَقِّ مُحَمَّدٍ وَآلِ مُحَمَّدٍ، عَمِلْتُ سُوءًا وَظَلَمْتُ نَفْسِي، فَتُبَّ عَلَيَّ، إِنَّكَ أَنْتَ التَّوَّابُ الرَّحِيمُ» (اے اللہ! میں تجھ سے محمد ﷺ اور ان کی آل کے وسیلے سے سوال کرتا ہوں۔ تو پاک ہے، تیرے سوا کوئی معبود نہیں۔ میں نے غلطی کی ہے اور اپنی جان پر ظلم کیا ہے۔ تو میری توبہ قبول کر لے۔ یقیناً تو ہی توبہ قبول کرنے والا اور رحم فرمانے والا ہے)۔ یہی وہ کلمات ہیں جو اللہ تعالیٰ نے آدم علیہ السلام کو سکھائے تھے۔“

(فوائد أبي بكر الأبهري: 17، مسند الديلمي بحوالہ كنز العمال: 33457)

## تبصرہ:

یہ جھوٹ کا پلندہ ہے، کیونکہ:

① حماد بن عمرو نصیبی راوی اپنی طرف سے حدیثیں گھڑنے والا اور سخت جھوٹا ہے۔

② سری بن خالد بن شداد عوفی کے بارے میں حافظ ذہبی رحمہ اللہ فرماتے ہیں

”اس کا کوئی اتہ پتہ نہیں۔“ (میزان الاعتدال 2: 117)

حافظ سیوطی رحمہ اللہ نے اس کی سند کو واہ (ضعیف) قرار دیا ہے۔

نیز یہ روایت قرآن کریم میں بیان کیے گئے کلمات کے خلاف بھی ہے۔

### دلیل نمبر ⑩

سیدنا عبداللہ بن عباس رضی اللہ عنہما سے روایت ہے کہ رسول اکرم صلی اللہ علیہ وسلم نے فرمایا:  
لَمَّا نَزَلَتِ الْخَطِيئَةُ بِآدَمَ وَأُخْرِجَ مِنْ جَوْارِ رَبِّ الْعَالَمِينَ تَاهُ  
جِبْرِيلُ، فَقَالَ: يَا آدَمُ! ادْعُ رَبَّكَ، قَالَ: يَا حَبِيبِي جِبْرِيلُ! وَبِمَا  
ادْعُوا؟ قَالَ: قُلْ: يَا رَبِّ! أَسْأَلُكَ بِحَقِّ خَمْسَةِ الَّذِينَ تُخْرِجُهُمْ  
مِّنْ صُلْبِي آخِرَ الزَّمَانِ، إِلَّا تُبْتَ عَلَيَّ وَرَحِمْتَنِي، فَقَالَ: حَبِيبِي  
جِبْرِيلُ! اسْمَحْهُمْ لِي، قَالَ: مُحَمَّدٌ النَّبِيُّ، وَعَلِيٌّ الْوَصِيُّ،  
وَفَاطِمَةُ بِنْتُ عَلِيٍّ، وَالْحَسَنُ، وَالْحُسَيْنُ سِبْطِي النَّبِيُّ، فَدَعَا  
بِهِمْ، فَتَابَ اللَّهُ عَلَيْهِ، وَذَلِكَ قَوْلُهُ: (فَتَلَقَّى آدَمُ مِنْ رَبِّهِ كَلِمَاتٍ  
فَتَابَ عَلَيْهِ)، وَمَا مِنْ عَبْدٍ يَدْعُو بِهَا إِلَّا اسْتَجَابَ اللَّهُ لَهُ.

”جب آدم علیہ السلام سے غلطی ہو گئی اور انہیں رب العالمین کے پڑوس سے  
نکال دیا گیا تو ان کے پاس جبریل علیہ السلام آئے اور کہنے لگے: اے آدم!  
اپنے رب سے دعا کرو۔ آدم علیہ السلام نے کہا: میرے دوست جبریل! کیسے؟  
انہوں نے کہا: کہ اے میرے رب! میں تجھ سے اُن پانچ لوگوں کے طفیل  
التجا کرتا ہوں جن کو تو میری نسل سے آخری زمانے میں پیدا کرنے والا  
ہے کہ تو میری توبہ قبول کر لے اور مجھ پر اپنی رحمت فرما۔ آدم علیہ السلام نے

کہا: میرے دوست جبریل! مجھے ان پانچوں لوگوں کے بارے میں بتا دے۔ جبریل علیہ السلام نے کہا: وہ نبی محمد ﷺ، ان کے وصیت یافتہ سیدنا علی، ان کی بیٹی سیدہ فاطمہ، سیدنا حسن اور سیدنا حسین رضی اللہ عنہم ہیں، ان کلمات کے ساتھ آدم علیہ السلام نے دعا کی تو اللہ تعالیٰ نے ان کی توبہ قبول فرمائی۔ اللہ تعالیٰ نے قرآن کریم میں آدم علیہ السلام کو کلمے سکھانے کا جو ذکر کیا ہے، اس سے مراد یہی کلمات ہیں۔ جو بھی بندہ ان کلمات کے ساتھ اللہ تعالیٰ سے دُعا کرے گا، اللہ تعالیٰ اس کی دُعا ضرور قبول فرمائے گا۔“

(شواہد التنزیل لقواعد التفضیل للحسکانی: 1/102)

### تبصرہ:

یہ سند بھی اندھیری ہے۔ احمد بن سلیمان کون ہے؟ اس کا تعین نہیں ہو سکا۔ اسی طرح ابوسہل واسطی کی تعین بھی نہیں ہوئی۔ روایت کا متن دیکھنے سے یہ دونوں جھوٹے اور رافضی معلوم ہوتے ہیں۔

اہل سنت والجماعت کا اتفاق عقیدہ ہے کہ رسول اللہ ﷺ نے باقی صحابہ سے چھپا کر سیدنا علی رضی اللہ عنہ کو کوئی چیز عطا نہیں کی تھی، نہ ہی خلافت کے حوالے سے ان کے بارے میں وصیت کی تھی۔ یہ رافضیوں کا من گھڑت عقیدہ ہے کہ سیدنا علی رضی اللہ عنہ کے پاس خاص علم تھا اور رسول اکرم ﷺ نے ان کے بارے میں خلافت کی وصیت کی تھی۔ نیز جن کلمات سے آدم علیہ السلام کی توبہ قبول ہوئی، وہ قرآن کریم میں مذکور ہیں۔ ان میں کسی مخلوق کے واسطے یا وسیلے کا کوئی ذکر نہیں۔

## دلیل نمبر ⑪:

سیدنا عبداللہ بن عباس رضی اللہ عنہما سے روایت ہے کہ رسول اکرم ﷺ سے فرمانِ باری تعالیٰ: (فَتَلَقَىٰ آدَمُ مِنْ رَبِّهِ كَلِمَاتٍ فَتَابَ عَلَيْهِ) کی تفسیر پوچھی گئی تو آپ ﷺ نے فرمایا:

سَأَلَهُ بِحَقِّ مُحَمَّدٍ، وَعَلِيٍّ، وَفَاطِمَةَ، وَالْحَسَنِ، وَالْحُسَيْنِ .  
”آدم علیہ السلام نے محمد ﷺ، علی، فاطمہ اور حسن و حسین رضی اللہ عنہم کے واسطے سے  
دُعا کی تھی۔“ (مناقب علی لابن المغازلی: 89)

## تبصرہ:

یہ جھوٹی روایت ہے۔

(۱) عمرو بن ابی المقدام بن ثابت ”کذاب“ اور ”متروک“ ہے۔

① علی بن شقیق کہتے ہیں:

سَمِعْتُ عَبْدَ اللَّهِ بْنَ الْمُبَارَكِ، يَقُولُ عَلَى رُؤُوسِ النَّاسِ :  
دَعُوا حَدِيثَ عَمْرِو بْنِ ثَابِتٍ، فَإِنَّهُ كَانَ يَسُبُّ السَّلَفَ .

”میں نے امام عبداللہ بن مبارک رضی اللہ عنہ کو سرعام یہ فرماتے ہوئے سنا کہ  
عمرو بن ثابت کی بیان کردہ روایات کو چھوڑ دو، کیونکہ وہ اسلاف امت کو  
گالیاں بکتا تھا۔“ (مقدمة صحيح مسلم، ص: 11، طبع دار السلام)

② امام یحییٰ بن معین رضی اللہ عنہ فرماتے ہیں:

لَيْسَ بِثِقَةٍ وَلَا مَأْمُونٍ، لَا يُكْتَبُ حَدِيثُهُ .

”یہ قابل اعتبار راوی نہیں، اس کی حدیث لکھی ہی نہ جائے۔“

(الکامل فی ضعف الرجال لابن عدی: 121/5، وسندہ حسن)

نیز انہوں نے اسے ”ضعیف“ بھی کہا ہے۔ (تاریخ یحییٰ بن معین: 1624)

③ امام بخاری رحمہ اللہ فرماتے ہیں:

لَيْسَ بِالْقَوِيِّ عِنْدَهُمْ.

”یہ راوی محدثین کرام کے نزدیک قابل اعتبار نہیں۔“

(کتاب الضعفاء، ص: 87)

④ امام دارقطنی رحمہ اللہ نے بھی اسے ”ضعیف و متروک“ راویوں میں شمار کیا ہے۔

(کتاب الضعفاء والمتروکین: 401)

⑤ امام ابو حاتم رازی رحمہ اللہ فرماتے ہیں:

ضَعِيفُ الْحَدِيثِ، يُكْتَبُ حَدِيثُهُ، كَانَ رَدِّي الرَّأْيِ، شَدِيدَ  
التَّشْيِيعِ.

”اس کی حدیث ”ضعیف“ ہے، اسے (متابعات و شواہد میں) لکھا جاسکتا  
ہے، یہ بُرے عقائد کا حامل کٹر شیعہ تھا۔“

(الجرح والتعديل لابن أبي حاتم 233/6)

⑥ امام ابو زرعد رازی رحمہ اللہ فرماتے ہیں:

ضَعِيفُ الْحَدِيثِ. ”اس کی حدیث ضعیف ہے۔“

(الجرح والتعديل 323/6)

⑦ امام نسائی رحمہ اللہ نے اسے ”متروک الحدیث“ قرار دیا ہے۔

⑧ امام ابن حبان رحمہ اللہ فرماتے ہیں:

كَانَ مِمَّنْ يَرَوِي الْمَوْضُوعَاتِ، لَا يَحِلُّ ذِكْرُهُ إِلَّا عَلَى سَبِيلِ الْإِعْتِبَارِ.

”یہ من گھڑت روایات بیان کرتا تھا۔ اس کی حدیث کو صرف (متابعات

وشواہد) میں ذکر کرنا جائز ہے۔“ (کتاب المجروحین: 2/76)

⑨ امام ابن عدی رحمہ اللہ فرماتے ہیں:

الضُّعْفُ عَلَى رَوَايَاتِهِ بَيِّنٌ. ”اس کی روایات میں کمزوری واضح ہے۔“

(الکامل فی ضعف الرجال: 5/132)

(ب) حسین یا حسن اشقر جمہور محدثین کرام کے نزدیک ”ضعیف“ ہے۔

① امام بخاری رحمہ اللہ فرماتے ہیں:

فِيهِ نَظَرٌ. ”یہ منکر الحدیث راوی ہے۔“ (التاریخ الکبیر: 2/385)

نیز فرماتے ہیں:

عِنْدَهُ مَنَاقِبٌ. ”اس کی منکر روایات ہیں۔“ (التاریخ الصغیر: 2/291)

② امام احمد بن حنبل رحمہ اللہ فرماتے ہیں:

مُنْكَرُ الْحَدِيثِ، وَكَانَ صَدُوقًا.

”اس کی حدیث منکر ہے، اگرچہ خود سچا تھا۔“ (سوالات ابن ہانی: 2358)

③ امام ابو زرعہ رازی رحمہ اللہ فرماتے ہیں:

هُوَ شَيْخٌ مُنْكَرُ الْحَدِيثِ.

”یہ منکر احادیث بیان کرنے والا شیخ ہے۔“

(الجرح والتعديل لابن أبي حاتم: 50/3)

④ امام ابو حاتم رازی رحمہ اللہ لکھتے ہیں:

لَيْسَ بِقَوِيٍّ فِي الْحَدِيثِ .

”حدیث بیان کرنے میں بہت کمزور تھا۔“ (الجرح والتعديل: 49/3)

⑤ علامہ جوزجانی رحمہ اللہ لکھتے ہیں:

غَالٍ مِّنَ الشَّتَائِمِ لِلْخِيَرَةِ .

”یہ غالی رافضی تھا، صحابہ کرام کو سخت برا بھلا کہتا تھا۔“ (أحوال الرجال: 90)

⑥ امام ابن عدی رحمہ اللہ فرماتے ہیں:

جَمَاعَةٌ مِّنْ ضُعَفَاءِ الْكُوفِيِّينَ يُحِيلُونَ بِالرَّوَايَاتِ عَلَى حُسَيْنِ

الْأَشْقَرِ، عَلَى أَنَّ حُسَيْنًا هَذَا فِي حَدِيثِهِ بَعْضُ مَا فِيهِ .

”ضعیف کو فی راویوں کی ایک جماعت حسین اشقر کی طرف روایات

منسوب کرتی تھی۔ حالانکہ خود اس حسین کی حدیث میں بھی ضعف موجود

ہے۔“ (الكامل في ضعفاء الرجال 2/362)

④، ⑧ امام دارقطنی (كتاب الضعفاء والمتر وکین: 195) اور امام نسائی رحمہ اللہ

(كتاب الضعفاء والمتر وکین: 146) نے اسے ”غیر قوی“ قرار دیا ہے۔

⑨ حافظ ابن کثیر رحمہ اللہ فرماتے ہیں:

هُوَ شِيعِيٌّ جَلْدٌ، وَضَعَفَ هَغِيرٌ وَاحِدٌ .

”یہ کٹر شیعہ تھا اور اسے بہت سے محدثین نے ضعیف قرار دیا ہے۔“

(البدایة والنهاية: 6/86)

مزید فرماتے ہیں:

هُوَ شِيعِيٌّ مَّتْرُوكٌ. ”یہ شیعہ اور متروک راوی ہے۔“

(تفسیر ابن کثیر: 570/3)

⑩ حافظ یثمی فرماتے ہیں:

ضَعَفَهُ الْجُمُهُورُ. ”اسے جمہور محدثین نے ضعیف قرار دیا ہے۔“

(مجمع الزوائد: 102/9)

⑪ حافظ عراقی رحمہ اللہ فرماتے ہیں:

شِيعِيٌّ مُخْتَلِقٌ. ”یہ راوی شیعہ اور جھوٹی احادیث گھڑنے والا ہے۔“

(الفتح السماوی بتخریج أحادیث القاضي البيضاوی للمناوی: 869)

⑫ یہی بات علامہ زیلیعی حنفی نے لکھی ہے۔ (تخریج أحادیث الکشاف: 335/3)

⑬ علامہ سیوطی رحمہ اللہ لکھتے ہیں:

حُسَيْنُ الْأَشَقَرِ مُتَّهَمٌ. ”حسین اشقر پر احادیث گھڑنے کا الزام ہے۔“

(ذیل الأحادیث الموضوعة، ص: 58)

لہذا حافظ ابن حجر رحمہ اللہ (تقریب التہذیب: 1318) کا اسے غالی شیعہ اور وہابی

کہنے کے ساتھ ساتھ سچا کہنا درست نہیں۔

⑭ خود حافظ موصوف اسے ”ضعیف“ بھی قرار دے چکے ہیں۔

(فتح الباری شرح صحیح البخاری: 28/6)

⑮ حافظ ذہبی رحمہ اللہ فرماتے ہیں:

عَمْرُو لَيْسَ بِثَقَّةٍ، وَحُسَيْنٌ مُتَّهَمٌ.



”اس حدیث کا راوی عمرو بن ثابت غیر معتبر اور حسین اشقر مہتمم ہے۔“

(تلخیص کتاب الموضوعات: 1/151)

اس روایت میں اور بھی خرابیاں موجود ہیں۔ نیز مذکورہ آیت کریمہ کی تفسیر سیدنا

ابن عباس رضی اللہ عنہما سے باسند صحیح یوں ثابت ہے:

﴿فَتَلَقَّى آدَمُ مِنْ رَبِّهِ كَلِمَاتٍ فَتَابَ عَلَيْهِ﴾، قَالَ: أَيُّ رَبِّ! أَلَمْ تَخْلُقْنِي بِيَدِكَ؟ قَالَ: بَلَى، قَالَ: أَيُّ رَبِّ! أَلَمْ تَنْفُخْ فِيَّ مِنْ رُوحِكَ؟ قَالَ: بَلَى، قَالَ: أَيُّ رَبِّ! أَلَمْ تُسَكِّنِي جَنَّاتِكَ؟ قَالَ: بَلَى، قَالَ: أَيُّ رَبِّ! أَلَمْ تَسِقِّ رَحْمَتَكَ غَضَبِكَ؟ قَالَ: بَلَى، قَالَ: أَرَأَيْتَ إِنْ تُبْتُ وَأَصْلَحْتُ، أَرَأَيْتَ أَنْتَ إِلَى الْجَنَّةِ؟ قَالَ: بَلَى، قَالَ: فَهُوَ قَوْلُهُ: (فَتَلَقَّى آدَمُ مِنْ رَبِّهِ كَلِمَاتٍ) (البقرة: 37) ”(فَتَلَقَّى آدَمُ مِنْ رَبِّهِ كَلِمَاتٍ، فَتَابَ عَلَيْهِ) (البقرة: 37)

(آدم علیہ السلام) نے اپنے رب سے کچھ کلمات سیکھے، پھر اللہ تعالیٰ نے ان کی توبہ قبول کر لی۔ آدم علیہ السلام نے عرض کیا: اے میرے رب! کیا تو نے مجھے اپنے ہاتھ سے پیدا نہیں کیا؟ اللہ تعالیٰ نے فرمایا: کیوں نہیں۔ عرض کیا: میرے رب! کیا تو نے مجھ میں اپنی طرف سے رُوح نہیں پھونکی؟ فرمایا: کیوں نہیں! عرض کیا: اے رب! کیا تو نے مجھے جنت میں نہیں بسایا تھا؟ فرمایا: کیوں نہیں۔ عرض کیا: میرے رب! کیا تیری رحمت تیرے غضب پر غالب نہیں ہے؟ فرمایا: کیوں نہیں۔ عرض کیا: اگر میں توبہ کروں اور نیک بن جاؤں تو کیا تو مجھے دوبارہ جنت میں جگہ دے گا؟ فرمایا: کیوں

نہیں۔۔۔ پھر سیدنا ابن عباس رضی اللہ عنہما نے فرمایا: یہی اس آیت کی تفسیر ہے۔“

(المستدرک علی الصحیحین للحاکم: 594/2، ح: 4002، وسندہ صحیح)

امام حاکم رحمہ اللہ فرماتے ہیں:

هَذَا حَدِيثٌ صَحِيحُ الْإِسْنَادِ. ”اس حدیث کی سند صحیح ہے۔“

حافظ ذہبی رحمہ اللہ نے بھی اس حدیث کو ”صحیح“ قرار دیا ہے۔

اس آیت کریمہ کی یہی تفسیر سیدنا ابن عباس رضی اللہ عنہما کے شاگرد، مشہور تابعی امام اسماعیل بن عبد الرحمن سدی (م: 127ھ) نے بھی کی ہے۔

(التفسیر من سنن سعید بن منصور: 186، وسندہ صحیح)

صحابی رسول کی اس صحیح وثابت تفسیر کو چھوڑ کر من گھڑت، باطل اور ضعیف روایات سے آیت کریمہ کی تفسیر کرنا قرآن کریم کی معنوی تحریف کے مترادف ہے۔

## دلیل نمبر ۱۲

سیدنا آدم علیہ السلام کے توسل کے بارے میں ایک روایت یوں ہے:

لَمَّا أَصَابَ آدَمُ الذَّنْبَ نُودِيَ أَنْ اخْرُجْ مِنْ جَوَارِي، فَخَرَجَ  
يَمْشِي بَيْنَ شَجَرِ الْجَنَّةِ، فَبَدَتْ عَوْرَتُهُ، فَجَعَلَ يُنَادِي: الْعَفْوُ  
الْعَفْوُ، فَإِذَا شَجَرَةٌ قَدْ أَخَذَتْ بِرَأْسِهِ، فَظَنَّ أَنَّهَا أَمَرَتْ بِهِ،  
فَنَادَى: بِحَقِّ مُحَمَّدٍ، إِلَّا عَفَوْتَ عَنِّي، فَخُلِّيَ عَنْهُ، ثُمَّ قِيلَ لَهُ:  
اتَّعْرِفُ مُحَمَّدًا؟ قَالَ: نَعَمْ، قِيلَ: وَكَيْفَ؟ قَالَ: لَمَّا نَفَخْتُ  
فِي يَأْزَبَ الرُّوحِ، رَفَعْتُ رَأْسِي إِلَى الْعَرْشِ، فَإِذَا فِيهِ مَكْتُوبٌ

:مُحَمَّدٌ رَّسُولُ اللَّهِ (صَلَّى اللَّهُ عَلَيْهِ وَسَلَّمَ)، فَعَلِمْتُ أَنَّكَ لَمْ تَخْلُقْ خَلْقًا أَكْرَمَ عَلَيْكَ مِنْهُ.

”جب آدم علیہ السلام سے غلطی سرزد ہوئی تو ان کو غیب سے آواز آئی: میرے پڑوس سے نکل جاو۔ آدم علیہ السلام جنت کے درختوں کے درمیان چلتے ہوئے نکل رہے تھے کہ ان کا ستر کھل گیا۔ انہوں نے معافی معافی پکارنا شروع کر دیا۔ اچانک ایک درخت نے ان کے سر کو پکڑ لیا۔ آدم علیہ السلام سمجھے کہ اسے اللہ تعالیٰ کی طرف سے حکم ملا ہے۔ پھر انہوں نے یوں دُعا کی: اے اللہ! محمد (ﷺ) کے طفیل مجھے معاف فرما دے۔ اس طرح ان کی خلاصی ہو گئی۔ بعد میں اللہ تعالیٰ نے ان سے پوچھا کہ تم محمد (ﷺ) کو جانتے ہو؟ انہوں نے کہا: جی ہاں! پوچھا: کیسے؟ کہا: اے میرے رب! جب تُو نے مجھ میں روح پھونکی تو میں نے عرش کی طرف اپنا سر اٹھایا اور دیکھا کہ اس میں محمد رسول اللہ (ﷺ) لکھا ہوا ہے، تب مجھے یقین ہو گیا کہ وہ تجھے ساری مخلوق سے بڑھ کر محبوب ہیں۔“

(الإشراف فی منازل الاشراف لابن أبی الدنيا: 24، تاریخ دمشق لابن عساکر 386/7)

## تبصرہ:

یہ جھوٹ کا پلندہ ہے۔

① محمد بن مغیرہ مازنی راوی کا کوئی اتہ پتہ نہیں۔

② اس کے باپ کے متعلق بھی کوئی آگاہی نہیں ملی۔

③ رجل من اهل الكوفة مبهم اور مجہول ہے۔

④ عبد الرحمن بن عبد ربہ مازنی کی واضح توثیق درکار ہے۔

⑤ شیخ من اهل المدینہ بھی ”مجہول“ ہے۔

اس سند میں مبہم اور مجہول راویوں نے بسرا کر رکھا ہے۔ یہ روایت انہی نامعلوم راویوں کی گھڑنٹل ہے۔

### تنبیہ:

سعید بن جبیر تابعی رضی اللہ عنہ کہتے ہیں:

اخْتَصَمَ وَلَدُ آدَمَ، فَقَالَ بَعْضُهُمْ: أَيُّ خَلْقٍ أَكْرَمَ عَلَى اللَّهِ؟ قَالَ بَعْضُهُمْ: آدَمُ، خَلَقَهُ اللَّهُ بِيَدِهِ، وَأَسَجَدَ لَهُ الْمَلَائِكَةُ، قَالَ آخَرُونَ: الْمَلَائِكَةُ الَّذِينَ لَمْ يَعْصُوا اللَّهَ، فَقَالُوا: بَيْنَنَا وَبَيْنَكُمْ أَبُوْنَا، فَانْتَهَوْا إِلَى آدَمَ، فَذَكَرُوا لَهُ مَا قَالُوا، فَقَالَ: يَا بَنِيَّ! إِنَّ أَكْرَمَ الْخَلْقِ مَا بَدَأَ أَنْ نَفْخَ فِيَّ الرُّوحَ، فَمَا بَلَغَ قَدَمِيَّ حَتَّى اسْتَوَيْتُ جَالِسًا، فَبَرَقَ لِيَ الْعَرْشُ، فَنَظَرْتُ فِيهِ: مُحَمَّدٌ رَسُولُ اللَّهِ، فَذَاكَ أَكْرَمُ الْخَلْقِ عَلَى اللَّهِ.

”سیدنا آدم علیہ السلام کی اولاد نے آپس میں بحث و تکرار کی کہ اللہ کے نزدیک سب سے معزز مخلوق کون سی ہے؟ بعض نے کہا کہ وہ آدم علیہ السلام ہیں جنہیں اللہ تعالیٰ نے اپنے ہاتھ سے پیدا کیا اور اسے فرشتوں سے سجدہ کرایا۔ دوسروں نے کہا کہ فرشتے سب سے معزز مخلوق ہیں کیونکہ

انہوں نے اللہ کی کوئی نافرمانی نہیں کی۔ پھر انہوں نے کہا کہ ہم اپنے والد سے فیصلہ کراتے ہیں۔ وہ آدم علیہ السلام کے پاس پہنچے اور ساری بات انہیں بتائی۔ آدم علیہ السلام نے فرمایا: میرے بیٹو! اللہ کے ہاں سب سے معزز مخلوق وہ ہستی ہے جو مجھ میں روح پھونکے جانے کے وقت ظاہر ہوئی۔ ابھی روح میرے قدموں تک نہیں پہنچی تھی کہ میں سیدھا ہو کر بیٹھ سکتا۔ اس وقت عرش چکا اور میں نے اس میں محمد رسول اللہ لکھا دیکھا۔ آپ ﷺ اللہ تعالیٰ کی سب سے معزز مخلوق ہیں۔“

(الإشراف فی منازل الاشراف لابن أبی الدنيا: 23، تاریخ دمشق لابن عساکر 386/7)

### تبصرہ:

یہ بے ثبوت قول ہے۔

① محمد بن صالح بن مہران قرشی ”مجهول الحال“ ہے۔ سوائے امام ابن حبان رحمہ اللہ (125/9) کے کسی نے توثیق نہیں کی۔

② اس کا استاذ عون بن کہس بھی ”مجهول الحال“ ہے۔

امام احمد بن حنبل رحمہ اللہ فرماتے ہیں:

لَا أَعْرِفُهُ. ”میں اسے نہیں جانتا۔“

(الجرح والتعديل لابن أبی حاتم 387/6، وسندہ صحیح)

رہا امام ابن حبان رحمہ اللہ کا اسے ثقات (515/8) میں ذکر کرنا، تو وہ مفید نہیں، کیونکہ انہوں نے کتنے ہی مجہول راویوں کو ثقات میں ذکر کر دیا ہے۔

رہی بات امام ابو داؤد رحمہ اللہ کے قول کی کہ انہوں نے اس کے بارے میں فرمایا:  
لَمْ يَلْغُغْنِي إِلَّا خَيْرٌ. ”مجھے اس کے متعلق خیر ہی پہنچی ہے۔“

(سوالات الآجری: 1063)

تو یہ قول ثابت نہیں، کیونکہ ابو عبیدہ الآجری خود نا معلوم و مجہول ہے۔  
حافظ ابن حجر رحمہ اللہ نے اسے مقبول یعنی مجہول الحال کہا ہے۔

(تقریب التہذیب: 5225)

معلوم ہوا کہ حافظ ابن حجر رحمہ اللہ کے نزدیک امام احمد بن حنبل رحمہ اللہ کا قول ہی راجح ہے، یہی بات درست ہے کہ یہ ”مجہول“ راوی ہے، حافظ ذہبی رحمہ اللہ (2/307) کا اسے ”ثقة“ قرار دینا بے دلیل اور مرجوح ہے۔

③ ابوالاسود طفاوی نامی راوی کی توثیق کسی مجہول ہی کی طرف سے ہے۔ جو خود مجہول یا ضعیف ہو، اس کی توثیق کا کیا اعتبار؟ پھر اس طفاوی کا امام سعید بن جبیر رحمہ اللہ سے سماع و لقاء بھی درکار ہے۔

سیدنا آدم علیہ السلام کے بارے میں اس طرح کا اڑتا ہوا قول حجت نہیں ہو سکتا، جبکہ یہ قرآن مجید اور سیدنا ابن عباس رضی اللہ عنہما کی ثابت شدہ تفسیر کے بھی خلاف ہے۔

### دلیل نمبر ⑬

سیدنا حفص بن سائب حظلی رضی اللہ عنہ سے مروی ہے کہ ان کے والد کو رسول اکرم صلی اللہ علیہ وسلم نے یہ دعا سکھائی:

اَللّٰهُمَّ! بِحَقِّ اٰدَمَ وَذُرِّيَّتِهِ مِنَ الْاَنْبِيَاءِ، اَنْ تَشْفِيَ فُلَانًا بَنَ فُلَانٍ،

وَفُلَانَةٌ بِنْتُ فُلَانٍ .

”اے اللہ! آدم علیہ السلام اور ان کی اولاد میں آنے والے انبیائے کرام کے طفیل فلاں بن فلاں اور فلاں بنت فلاں کو شفا دے دے۔۔۔“

(آخر جہ المستغفری كما فی الأجوبة المرضیة للسخاوی: 316/1)

### تبصرہ :

مستغفری کی کتاب مفقود ہے۔ اس روایت کی سند کا علم نہیں ہو سکا۔ بے سند روایات دین نہیں بن سکتیں۔

### دلیل نمبر (۱۳)

سیدنا عمر بن خطاب رضی اللہ عنہ سے مروی ہے کہ رسول اللہ ﷺ نے فرمایا:

لَمَّا اقْتَرَفَ آدَمُ الْخَطِيئَةَ، قَالَ يَا رَبِّ! أَسْأَلُكَ بِحَقِّ مُحَمَّدٍ، لَمَّا غَفَرْتَ لِي، فَقَالَ اللَّهُ عَزَّ وَجَلَّ: يَا آدَمُ! وَكَيْفَ عَرَفْتَ مُحَمَّدًا وَلَمْ أَخْلُقْهُ؟ قَالَ: لِأَنَّكَ يَا رَبِّ لَمَّا خَلَقْتَنِي بِيَدِكَ وَنَفَخْتَ فِيَّ مِنْ رُوحِكَ رَفَعْتَ رَأْسِي، فَرَأَيْتُ عَلَى قَوَائِمِ الْعَرْشِ مَكْتُوبًا: لَا إِلَهَ إِلَّا اللَّهُ، مُحَمَّدٌ رَسُولُ اللَّهِ، فَعَلِمْتُ أَنَّكَ لَمْ تُضِفْ إِلَيَّ اسْمِكَ إِلَّا أَحَبَّ الْخَلْقِ إِلَيْكَ، فَقَالَ اللَّهُ عَزَّ وَجَلَّ: صَدَقْتَ يَا آدَمُ، إِنَّهُ لَأَحَبُّ الْخَلْقِ إِلَيَّ، وَإِذْ سَأَلْتَنِي بِحَقِّهِ فَقَدْ غَفَرْتُ لَكَ، وَلَوْلَا مُحَمَّدٌ مَا خَلَقْتُكَ .

”جب آدم علیہ السلام نے غلطی کا ارتکاب کیا تو انہوں نے عرض کیا: اے

میرے رب! میں تجھ سے بحق محمد (ﷺ) سوال کرتا ہوں کہ مجھے معاف کر دے۔ اللہ تعالیٰ نے فرمایا: اے آدم! تو نے محمد (ﷺ) کو کیسے پہچان لیا جبکہ میں نے ابھی تک اسے پیدا ہی نہیں کیا؟ آدم نے عرض کیا: اس لیے کہ جب تو نے مجھے اپنے ہاتھ سے پیدا کیا اور مجھ میں اپنی طرف سے روح پھونکی تو میں نے اپنا سراٹھایا اور عرش کے پائیوں پر «لَا إِلَهَ إِلَّا اللَّهُ، مُحَمَّدٌ رَّسُولُ اللَّهِ» لکھا دیکھا۔ میں اسی وقت جان گیا کہ تو نے اپنے نام کے ساتھ اسی کا نام لکھا ہے جو مخلوق میں سے تجھے سب سے محبوب ہے۔ اللہ عزوجل نے فرمایا: آدم! تو نے سچ کہا ہے۔ وہ ساری مخلوق میں سے مجھے زیادہ محبوب ہیں۔ چونکہ تو نے مجھ سے ان کی حق مانگا ہے تو میں نے تجھے معاف کر دیا ہے۔ اگر محمد (ﷺ) نہ ہوتے تو میں تجھے پیدا نہ کرتا۔“

(المستدرک علی الصحیحین للحاکم: 614/2، 615 ح: 4228، دلائل النبوة للبيهقي: 5/488، تاریخ دمشق لابن عساکر: 437/7)

### تبصرہ:

یہ موضوع (من گھڑت) روایت ہے۔ جب امام حاکم رحمہ اللہ نے اسے ”صحیح الاسناد“ کہا تو ان کے رد میں حافظ ذہبی رحمہ اللہ نے لکھا: «بَلْ مَوْضُوعٌ» ”بلکہ یہ روایت تو موضوع (من گھڑت) ہے۔“

(تلخیص المستدرک: 615/2)



احمد رضا خان بریلوی صاحب، شاہ عبدالعزیز دہلوی سے نقل کرتے ہوئے لکھتے

ہیں:

”اسی لیے محدثین نے یہ ضابطہ مقرر کر دیا ہے کہ مستدرک حاکم پر ذہبی کی  
تلخیص دیکھنے کے بعد اعتماد کیا جائے گا۔“

(فتاویٰ رضویہ 5/546)

جب حافظ ذہبی رحمہ اللہ نے اسے باطل (میزان الاعتدال: 2/504، ت  
4604) کہا تو حافظ ابن حجر رحمہ اللہ نے ان کے اس حکم کو برقرار رکھا۔

(لسان المیزان: 3/359، 360)

امام بیہقی رحمہ اللہ اس روایت کو ذکر کرنے کے بعد فرماتے ہیں:

تَفَرَّدَ بِهِ عَبْدُ الرَّحْمَنِ بْنُ زَيْدِ بْنِ أَسْلَمَ مِنْ هَذَا الْوَجْهِ عَنْهُ،  
وَهُوَ ضَعِيفٌ.

”اس سند سے اس روایت کو بیان کرنے میں اپنے والد سے عبدالرحمن بن

زید بن اسلم اکیلا ہے اور وہ ضعیف راوی ہے۔“ (دلائل النبوة: 5/489)

شیخ الاسلام ابن تیمیہ رحمہ اللہ سے علامہ سبکی نقل کرتے ہیں:

أَمَّا مَا ذَكَرَهُ فِي قِصَّةِ آدَمَ، مِنْ تَوَسُّلِهِ، فَلَيْسَ لَهَا صُلْحٌ، وَلَا نَقْلَهُ  
أَحَدٌ عَنِ النَّبِيِّ صَلَّى اللَّهُ عَلَيْهِ وَسَلَّمَ بِإِسْنَادٍ يَصْلُحُ لِلِاعْتِمَادِ  
عَلَيْهِ، وَلَا الْإِعْتِبَارِ، وَلَا الْإِسْتِشْهَادِ.

”آدم علیہ السلام کے قصے میں ان کے توسل کا جو واقعہ بیان ہوا ہے، وہ بے

اصل ہے۔ کسی نے بھی اسے نبی اکرم صلی اللہ علیہ وسلم سے ایسی سند کے ساتھ بیان

نہیں کیا جس پر اعتماد کیا جاسکتا ہو یا جسے اعتبار و استشہاد کے طور پر پیش کیا

جاسکتا ہو۔“ (شفاء السقام، ص: 361، طبع جدید)

حافظ ابن کثیر رحمہ اللہ نے یہ روایت بیان کرنے کے بعد امام بیہقی رحمہ اللہ سے اس کے راوی عبد الرحمن بن زید بن اسلم پر ”ضعیف“ ہونے کی جرح ذکر کی ہے۔

(البدایۃ والنہایۃ 2/393)

امام صاحب خود عبد الرحمن بن زید بن اسلم کے بارے میں فرماتے ہیں:

هُوَ ضَعِيفٌ. ”یہ ضعیف راوی ہے۔“ (تفسیر ابن کثیر 3/12)

حافظ ابن عبد البہادی رحمہ اللہ (705-744ھ) فرماتے ہیں:

إِنِّي لَا تَعَجَّبُ مِنْهُ، كَيْفَ قَلَّدَ الْحَاكِمَ فِي تَصْحِيحِهِ، مَعَ أَنَّهُ حَدِيثٌ غَيْرُ صَحِيحٍ وَلَا ثَابِتٍ، بَلْ هُوَ حَدِيثٌ ضَعِيفُ الْإِسْنَادِ جِدًّا، وَقَدْ حَكَمَ عَلَيْهِ بَعْضُ الْأَئِمَّةِ بِالْوَضْعِ.

”مجھے تو حیرانی ہے کہ سبکی نے اس حدیث کو صحیح قرار دینے میں امام حاکم رحمہ اللہ کی بات کو آنکھیں بند کر کے کیوں مان لیا؟ یہ حدیث صحیح و ثابت نہیں، بلکہ سخت ضعیف سند کے ساتھ مروی ہے۔ بعض ائمہ کرام نے تو اسے من گھڑت قرار دیا ہے۔“

(الصارم المنکی فی الرد علی السبکی، ص: 32)

حافظ بیہقی رحمہ اللہ لکھتے ہیں:

فِيهِ مَنْ لَّمْ أَعْرِفْهُمْ.

”اس روایت میں کئی راوی ایسے ہیں جنہیں میں نہیں پہچانتا۔“

(مجمع الزوائد 8/353)

حافظ سیوطی رحمۃ اللہ علیہ نے اس روایت کو ”ضعیف“ قرار دیا ہے۔

(مناہل الصفا فی تخریج احادیث الشفا: 96)

ابن عراق کنانی رحمۃ اللہ علیہ (م: 963ھ) نے اسے ”باطل“ قرار دیا ہے۔

(تنزیہ الشریعة المرفوعة عن الاخبار الشنیعة الموضوعة: 76/1)

ملا علی قاری حنفی نے بھی اسے ”ضعیف“ کہا ہے۔

(شرح الشفا 2/224)

قاری محمد طیب مہتمم دارالعلوم دیوبند نے بھی اسے ”ضعیف“ کہا ہے۔

(خطبات حکیم الاسلام: 2/125)

غلام رسول سعیدی بریلوی صاحب نے بھی اسے ”ضعیف“ تسلیم کیا ہے۔

(شرح صحیح مسلم: 7/59)

عبدالرحمن بن زید بن اسلم جمہور کے نزدیک ”ضعیف و متروک“ ہے۔

حافظ بیٹمی رحمۃ اللہ علیہ لکھتے ہیں:

أَلَا كَثُرَ عَلَى تَضْعِيفِهِ. ”جمہور محدثین کرام اس کو ضعیف کہتے ہیں۔“

(مجمع الزوائد: 2/21)

حافظ ابن ملقن رحمۃ اللہ علیہ فرماتے ہیں:

ضَعَّفَهُ الْكُلُّ. ”اسے سب نے ضعیف قرار دیا ہے۔“ (البدر المنیر: 5/458)

اس کو امام احمد بن حنبل، امام علی بن المدینی، امام بخاری، امام یحییٰ بن معین، امام

نسائی، امام ابو حاتم الرازی، امام ابو زرعہ الرازی، امام دارقطنی، امام ابن سعد، امام ابن

خزیمہ، امام ابن حبان، امام ساجی، امام طحاوی حنفی، امام جوزجانی رحمہ اللہ وغیرہم نے ”ضعیف“ قرار دیا ہے۔

امام حاکم رحمہ اللہ فرماتے ہیں:

رَوَى عَنْ أَبِيهِ أَحَادِيثَ مَوْضُوعَةً.

”اس نے اپنے باپ سے موضوع (من گھڑت) احادیث بیان کی ہیں۔“

(المدخل: 154)

یہ حدیث بھی عبدالرحمن بن زید بن اسلم نے اپنے باپ زید بن اسلم سے روایت کی ہے، لہذا یہ بھی موضوع (من گھڑت) ہے۔

اس کے دوسرے راوی عبداللہ بن مسلم فہری کے متعلق حافظ ذہبی رحمہ اللہ کہتے ہیں:

لَا أَدْرِي مَنْ دَا؟ ”میں نہیں جانتا کہ یہ کون ہے؟“

(تلخیص المستدرک: 615/2)

## تنبیہ ①

یہی روایت اسی سند سے امام ابوبکر آجری رحمہ اللہ نے اپنی کتاب الشریعہ (ص: 427) میں موقوفاً بھی ذکر کی ہے۔

## تنبیہ ②

یہ روایت بعض الناس کو کوئی فائدہ نہیں دے گی کیونکہ یہی لوگ یہ من گھڑت روایت بھی پیش کرتے ہیں کہ سب سے پہلے اللہ تعالیٰ نے نبی ﷺ کا نور پیدا کیا۔ اگر اس نور والی روایت کو صحیح مانیں تو زیر بحث روایت باطل ہو جائے گی۔ دونوں

میں سے کسی ایک کو تو جھوٹ ماننا ہی پڑے گا۔ زیر بحث جھوٹی روایت میں یہ بیان کیا گیا ہے کہ اللہ تعالیٰ نے آدم علیہ السلام سے فرمایا کہ ابھی میں نے محمد ﷺ کو پیدا نہیں کیا تو تم نے انہیں کیسے پہچان لیا؟ اس سے ثابت ہوتا ہے کہ آدم علیہ السلام کی تخلیق کے وقت تک محمد ﷺ پیدا نہیں ہوئے تھے۔ جبکہ نور والی جھوٹی روایت میں ہے کہ ہر چیز سے پہلے محمد ﷺ کے نور کو پیدا کیا گیا۔ اب فیصلہ بعض الناس خود ہی کر لیں کہ وہ دونوں جھوٹوں کو چھوڑیں گے یا کسی ایک جھوٹ کو اپنائیں گے۔ اگر وہ کسی ایک جھوٹ کو اپنانا چاہتے ہیں تو بتادیں کہ وہ کس پر اعتماد کریں گے؟

### دلیل نمبر (۱۵):

عبدالکریم قرشی کا بیان ہے:

نَبَتَ اللَّبَانِ مِنْ دُمُوعِ آدَمَ عَلَيْهِ السَّلَامُ، وَالزَّعْفَرَانُ مِنْ دُمُوعِ دَاوُدَ، عَلَى نَبِينَا وَعَلَيْهِمَا الصَّلَاةُ وَالسَّلَامُ، قَالَ: فَلَمَّا اشْتَدَّ جُوعُ آدَمَ عَلَيْهِ السَّلَامُ رَفَعَ رَأْسَهُ إِلَى السَّمَاءِ، فَقَالَ: يَا سَمَاءُ! أَطْعِمِينِي، فَإِنَّا آدَمُ صَفِيُّ اللَّهِ تَعَالَى، فَأَوْحَى اللَّهُ عَزَّ وَجَلَّ إِلَى السَّمَاءِ أَنْ أَجِيبِي عَبْدِي، فَقَالَتْ: يَا آدَمُ! لَسْنَا نُطْعِمُ الْيَوْمَ مَنْ عَصَى اللَّهَ تَعَالَى، فَبَكَى آدَمُ عَلَيْهِ السَّلَامُ أَيْضًا أَرْبَعِينَ صَبَاحًا، فَلَمَّا اشْتَدَّ جُوعُهُ رَفَعَ رَأْسَهُ إِلَى السَّمَاءِ، فَقَالَ: أَسْأَلُكَ يَا رَبِّ! بِحَقِّ النَّبِيِّ الْأُمِّيِّ الَّذِي تُرِيدُ أَنْ تُخْرِجَهُ مِنْ صُلْبِي، إِلَّا تُبَتَّ عَلَيَّ وَأَطْعَمْتَنِي.

”آدم علیہ السلام کے آنسوؤں سے کانٹے دار بوٹی پیدا ہوئی، جبکہ داود علیہ السلام کے آنسوؤں سے زعفران پیدا ہوئی۔ ہمارے نبی کریم ﷺ اور ان دونوں انبیائے کرام پر درود و سلام ہو، جب آدم علیہ السلام کو بھوک کی شدت محسوس ہوئی تو انہوں نے آسمان کی طرف اپنا سراٹھایا اور کہا: اے آسمان! مجھے کھانا کھلا، میں آدم صغی اللہ ہوں۔ اللہ تعالیٰ نے آسمان کی طرف وحی فرمائی کہ میرے بندے کو جواب دو۔ آسمان نے کہا: آدم! ہم آج اس شخص کو کھانا نہیں کھلائیں گے جس نے اللہ تعالیٰ کی نافرمانی کی ہے۔ اس پر آدم علیہ السلام چالیس دن روتے رہے۔ جب ان کی بھوک مزید بڑھ گئی تو انہوں نے آسمان کی طرف چہرہ اٹھا کر التجا کی: اے میرے رب! میں تجھ سے اس اُمّی نبی کے وسیلے سے سوال کرتا ہوں جسے تُو میری نسل سے پیدا کرنا چاہتا ہے کہ تُو میری توبہ قبول کر لے اور مجھے کھانا کھلا دے۔“

(العظمة لأبی الشیخ الأصبهانی: 5/1596، 1597، ح: 1061)

### تبصرہ:

جھوٹ ہے اور اس کی سند باطل ہے۔

- ① ابو یعقوب یوسف بن دودان کون ہے؟ معلوم نہیں ہو سکا۔
- ② محمد بن یوسف تمیمی کے حالات نہیں مل سکے۔
- ③ ابراہیم بن محمد سے مراد اگر ابراہیم بن محمد بن ابی یحییٰ سلمیٰ ہے تو وہ جمہور کے نزدیک ”متروک اور کذاب“ تھا۔

④ عثمان بن عبد الرحمن قرشی سے مراد اگر وقاصی ہے تو وہ باتفاقِ محدثین ”متروک“ اور ”ضعیف“ ہے۔

حافظ ابن حجر رحمہ اللہ فرماتے ہیں:  
مَتْرُوكٌ، وَكَذَّبَهُ ابْنُ مَعِينٍ .

”یہ متروک ہے، امام ابن معین رحمہ اللہ نے اسے کذاب کہا ہے۔“

(تقریب التہذیب: 4493)

⑤ نہ جانے عبد الکریم قرشی کس مصیبت کا نام ہے؟ اس روایت کو پیش کرنے والے اس راوی کا تعارف کرائیں۔

### دلیل نمبر ①۶:

سیدنا عبد اللہ بن عباس رضی اللہ عنہما بیان کرتے ہیں:

لَمَّا خَلَقَ اللَّهُ تَعَالَى آدَمَ وَنَفَخَ فِيهِ مِنْ رُوحِهِ عَطَسَ، فَالْتَمَمَهُ اللَّهُ: (الْحَمْدُ لِلَّهِ رَبِّ الْعَالَمِينَ)، فَقَالَ لَهُ رَبُّهُ: يَرْحُمُكَ رَبُّكَ، فَلَمَّا اسْجَدَ لَهُ الْمَلَائِكَةُ تَدَاخَلَهُ الْعَجَبُ، فَقَالَ: يَا رَبِّ! خَلَقْتَ خَلْقًا أَحَبَّ إِلَيْكَ مِنِّي؟ فَلَمْ يُجِبْ، ثُمَّ قَالَ الثَّانِيَةَ، فَلَمْ يُجِبْ، ثُمَّ قَالَ الثَّالِثَةَ، فَلَمْ يُجِبْ، ثُمَّ قَالَ اللَّهُ عَزَّ وَجَلَّ لَهُ: نَعَمْ، وَلَوْلَاهُمْ مَا خَلَقْتُكَ، فَقَالَ: يَا رَبِّ! فَارِنِيهِمْ، فَأَوْحَى اللَّهُ عَزَّ وَجَلَّ إِلَى مَلَائِكَةِ الْحُجُبِ أَنْ ارْفَعُوا الْحُجُبَ، فَلَمَّا رُفِعَتْ إِذَا آدَمُ بِخَمْسَةِ أَشْبَاحٍ قُدَّامَ الْعَرْشِ، فَقَالَ: يَا رَبِّ! مَنْ

هُؤُلَاءِ؟ قَالَ: يَا آدَمُ! هَذَا مُحَمَّدٌ نَبِيِّ، وَهَذَا عَلِيُّ أَمِيرُ  
 الْمُؤْمِنِينَ ابْنُ عَمِّ نَبِيِّ وَوَصِيِّهِ، وَهَذِهِ فَاطِمَةُ ابْنَةُ نَبِيِّ، وَهَذَانِ  
 الْحَسَنُ وَالْحُسَيْنُ ابْنَا عَلِيٍّ وَوَلَدَا نَبِيِّ، ثُمَّ قَالَ: يَا آدَمُ! هُمْ  
 وَلَدُكَ، فَفَرِحَ بِذَلِكَ، فَلَمَّا افْتَرَفَ الْخَطِيئَةَ قَالَ: يَا رَبِّ! أَسْأَلُكَ  
 بِمُحَمَّدٍ وَعَلِيٍّ وَفَاطِمَةَ وَالْحَسَنِ وَالْحُسَيْنِ لَمَّا غَفَرْتَ لِي،  
 فَغَفَرَ اللَّهُ لَهُ بِهَذَا.

”جب اللہ تعالیٰ نے آدم کو پیدا کیا اور ان میں اپنی روح پھونکی تو انہوں  
 نے چھینک ماری۔ اللہ تعالیٰ نے انہیں الہام کیا کہ وہ (اَلْحَمْدُ لِلّٰہِ رَبِّ  
 الْعَالَمِیْنَ) کہیں۔ اللہ تعالیٰ نے فرمایا: تجھ پر تیرا رب رحم کرے۔ جب  
 اللہ تعالیٰ نے فرشتوں سے انہیں سجدہ کرایا تو ان میں تکبر آیا اور انہوں نے  
 کہا: اے میرے رب! کیا تو نے کوئی ایسی مخلوق بھی پیدا کی ہے جو تجھے  
 مجھ سے بڑھ کر محبوب ہو؟ اللہ تعالیٰ نے کوئی جواب نہ دیا۔ انہوں نے  
 دوسری مرتبہ یہی سوال کیا تو اللہ تعالیٰ نے پھر جواب نہ دیا۔ تیسری مرتبہ  
 بھی یہی ہوا۔ پھر اللہ تعالیٰ نے فرمایا: ہاں، اگر وہ نہ ہوتے تو میں تجھے بھی  
 پیدا نہ کرتا۔ آدم نے عرض کیا: اے میرے رب! میری ان سے ملاقات  
 کرا دے۔ اللہ تعالیٰ نے حجاب کے فرشتوں کی طرف وحی کی کہ حجاب اٹھا  
 دو۔ جب پردے اٹھ گئے تو آدم نے دیکھا کہ عرش کے سامنے پانچ  
 صورتیاں نظر آئیں۔ انہوں نے عرض کیا: اے میرے رب! یہ کون ہیں؟  
 اللہ تعالیٰ نے فرمایا: یہ (پہلے) میرے نبی محمد (ﷺ) ہیں، (دوسرے)



امیر المؤمنین اور میرے نبی کے چچا زاد اور وصی علی ہیں، (تیسری)  
 میرے نبی کی بیٹی فاطمہ ہیں اور (چوتھے، پانچویں) علی کے بیٹے اور  
 میرے نبی کے نواسے حسن و حسین ہیں۔ پھر فرمایا: اے آدم! یہ تیری اولاد  
 ہیں۔ اس سے آدم خوش ہو گئے۔ جب آدم نے غلطی کا ارتکاب کیا تو  
 کہا: اے میرے رب! میں تجھ سے محمد، علی، فاطمہ، حسن اور حسین کے  
 واسطے سوال کرتا ہوں کہ تو مجھے معاف کر دے۔ اس وجہ سے اللہ تعالیٰ نے  
 انہیں معاف کر دیا۔“

(الیقین لعلی بن موسیٰ بن طاووس الحسنى: 174، 175)

### تبصرہ:

جھوٹ کا پلندہ ہے اور کسی مجہول رافضی، شیعہ اور دشمن صحابہ کی کارستانی ہے۔  
 اس روایت میں علی بن ابراہیم قاضی اور اس کے باپ سمیت کئی راوی بالکل مجہول اور  
 نامعلوم ہیں۔ نیز ابوالاحمد جرجانی قاضی راوی بھی موجود ہے۔ اگر اس سے مراد محمد بن علی  
 بن عبدل ہے تو وہ مہتمم بالکذب راوی ہے۔

(الموضوعات لابن الجوزی: 349/1)

اگر یہ محمد بن محمد بن علی ہے، تو وہ بھی ”ضعیف“ راوی ہے۔ اسی طرح حجاج نامی  
 راوی بھی اس میں موجود ہے۔ اگر اس سے مراد حجاج بن ارطاة ہے تو وہ بھی ”ضعیف و  
 مدلس“ راوی ہے۔ اسی طرح اس سند میں ابن ابی نجیح ”مدلس“ بھی ہے۔ نیز علی بن  
 موسیٰ بن طاووس حسنی راوی رافضی ہے۔ اس کی نقل کا کوئی اعتبار نہیں۔

قارئین کرام ہی فیصلہ فرمائیں کہ جس سند میں اس قدر جہالتیں اور قباحتیں موجود ہوں اور جس روایت میں رافضی عقائد جھلک رہے ہوں، اسے بطور دلیل ذکر کرنا بھلا کسی اہل سنت کو زیب دیتا ہے؟

قارئین کرام! ایک طرف قرآن کریم سے صراحتاً ثابت ہے کہ سیدنا و ابونا آدم علیہ السلام نے اللہ تعالیٰ کو اس کی بلند صفات کا واسطہ دیا تھا۔ جبکہ دوسری طرف قرآن کریم کے خلاف بعض لوگ موضوع، من گھڑت اور ضعیف روایات پر اعتماد کرتے ہوئے کہتے ہیں کہ آدم علیہ السلام نے اللہ تعالیٰ کو محمد صلی اللہ علیہ وسلم، آپ صلی اللہ علیہ وسلم کی آل، سیدہ فاطمہ، سیدنا علی اور حسن و حسین رضی اللہ عنہم کا واسطہ دیا تھا۔ فیصلہ خود کریں کہ آپ کو قرآن کریم میں فرمائی ہوئی اللہ تعالیٰ کی بات پر اعتماد کرنا چاہیے یا جھوٹے، بدکردار، رافضی، بددین و بدعقیدہ اور نامعلوم و مجہول راویوں کی بیان کردہ نامعقول داستانوں پر؟

شیخ الاسلام ابن تیمیہ رحمہ اللہ (661-728ھ) فرماتے ہیں:

أَمَّا أُولَئِكَ الضَّلَالُ أَشْبَاهُ الْمُشْرِكِينَ النَّصَارَى، فَعُمِدَتُهُمْ أَمَّا أَحَادِيثُ ضَعِيفَةٌ أَوْ مَوْضُوعَةٌ أَوْ مَنْقُولَاتٌ عَمَّنْ لَا يُحْتَجُّ بِقَوْلِهِ، أَمَّا أَنْ يَكُونَ كَذِبًا عَلَيْهِ، وَأَمَّا أَنْ يَكُونَ غَلَطًا مِنْهُ، إِذَا هِيَ نَقْلٌ غَيْرُ مُصَدِّقٍ عَنْ قَائِلٍ غَيْرِ مَعْصُومٍ، وَإِنْ اِعْتَصَمُوا بِشَيْءٍ مِمَّا ثَبَتَ عَنِ الرَّسُولِ صَلَّى اللَّهُ عَلَيْهِ وَسَلَّمَ حَرَّفُوا الْكَلِمَ عَنْ مَوَاضِعِهِ، وَتَمَسَّكُوا بِمُتَشَابِهٍ، وَتَرَكَوا مُحْكَمَهُ كَمَا يَفْعَلُ النَّصَارَى.

”نصرانی مشرکوں سے مشابہت رکھنے والے یہ گمراہ لوگ یا تو من گھڑت و

ضعیف روایات پر اعتماد کرتے ہیں یا ایسے لوگوں کے اقوال و مرویات پر جن کا قول حجت نہیں ہوتا۔ یہ اقوال یا تو قائل کی طرف جھوٹے منسوب کیے گئے ہوتے ہیں یا قائل کا علمی تسامح ہوتے ہیں۔ یوں یہ اقوال غیر معصوم اشخاص کی غیر مصدقہ مرویات پر مبنی ہوتے ہیں۔ اگر کبھی وہ رسول اللہ ﷺ کی ثابت شدہ احادیث سے دلیل لیتے ہیں تو ان کے معانی و مفاہیم میں تحریف کے مرتکب ہوتے ہیں اور محکم و صریح کو چھوڑ کر نصاریٰ کی طرح متشابہ الفاظ سے استدلال و استنباط کرتے ہیں۔“

(تلخیص کتاب الاستغاثة المعروف بالرد علی البکری، ص: 352)

نیز وہ ضعیف حدیث کے ناقابل اعتبار ہونے کے بارے میں فرماتے ہیں:

لَمْ يَقُلْ أَحَدٌ مِّنَ الْأَئِمَّةِ: إِنَّهُ يَجُوزُ أَنْ يُجْعَلَ الشَّيْءُ وَاجِبًا أَوْ مُسْتَحَبًّا بِحَدِيثٍ ضَعِيفٍ، وَمَنْ قَالَ هَذَا، فَقَدْ خَالَفَ الْإِجْمَاعَ.

”ائمہ دین میں سے کسی نے بھی شریعت کے کسی واجب و مستحب امر کو ضعیف حدیث سے ثابت کرنا جائز قرار نہیں دیا۔ جو شخص ایسی بات کرتا ہے، وہ اجماع کا مخالف ہے۔“

(قاعدة جلیلة فی التوسل والوسيلة، ص: 162)

بریلوی بھائیوں کی خدمت میں ان کے امام جناب احمد رضا خان بریلوی کا یہ قول پیش کیا جاتا ہے۔ وہ لکھتے ہیں:

”ضعیف حدیثیں کسی غیر ثابت چیز کو ثابت نہیں کرتیں۔“

(فتاویٰ رضویہ: 726/29)

سیدنا آدم علیہ السلام کا اللہ تعالیٰ کو اس کے اسماء و صفات کا واسطہ دینا قرآن کریم سے ثابت ہے۔ ضعیف حدیثیں جو کسی غیر ثابت چیز کو ثابت نہیں کرتیں، کیا اب بھی کوئی ان پر اعتماد کرے گا؟

دُعا ہے کہ اللہ تعالیٰ حق کو سمجھنے اور اس پر عمل کرنے کی توفیق عطا فرمائے۔

آمین!